



ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ

អាជ្ញាធរសេវាហិរញ្ញវត្ថុមិនមែនធនាគារ  
អន្តរាគមន៍នៃកម្មវិធីកូន



ឧត្តមវិទ្យាស្ថាន

នៃការគ្រប់គ្រងប្រតិបត្តិការ

២០២៣



**មាតិកា**

សេចក្តីផ្តើម ..... ១

ជំពូកទី ១៖ សាវតារ និងប្រវត្តិនៃការគ្រប់គ្រងប្រតិបត្តិការ ..... ៤

    ១.១. ប្រវត្តិសាស្ត្របរទេសពាក់ព័ន្ធនឹងការគ្រប់គ្រងប្រតិបត្តិការ..... ៤

    ១.២. ប្រវត្តិសាស្ត្រកម្ពុជាពាក់ព័ន្ធនឹងការគ្រប់គ្រងប្រតិបត្តិការ..... ៤

    ១.៣. ការរីកចម្រើនលើវិស័យហិរញ្ញវត្ថុមិនមែនធនាគារ ..... ៥

    ១.៤. ការវិវត្តន៍នៃការគ្រប់គ្រងប្រតិបត្តិការ ..... ៦

ជំពូកទី២៖ ទិដ្ឋភាពទូទៅនៃការគ្រប់គ្រងប្រតិបត្តិការ..... ៨

    ២.១. និយមន័យ ..... ៨

    ២.២. គោលបំណងនៃការគ្រប់គ្រងប្រតិបត្តិការ ..... ៨

    ២.៣. គោលដៅនៃការគ្រប់គ្រងប្រតិបត្តិការ..... ១០

    ២.៤. ផលប្រយោជន៍នៃការគ្រប់គ្រងប្រតិបត្តិការ..... ១០

    ២.៥. ការចំណាយចំពោះការគ្រប់គ្រងប្រតិបត្តិការ..... ១១

    ២.៦. បញ្ហាប្រឈមចំពោះការអនុវត្តការគ្រប់គ្រងប្រតិបត្តិការ ..... ១១

ជំពូកទី៣៖ ការរៀបចំផែនការនៃការគ្រប់គ្រងប្រតិបត្តិការ..... ១៣

    ៣.១. ទស្សនៈ ជាមូលដ្ឋាននៃការរៀបចំផែនការនៃការគ្រប់គ្រងប្រតិបត្តិការ..... ១៣

    ៣.២. សារៈសំខាន់នៃការរៀបចំផែនការប្រតិបត្តិការ ..... ១៤

    ៣.៣. ប្រភេទផែនការប្រតិបត្តិការ ..... ១៥

    ៣.៤. ធាតុសំខាន់នៃការរៀបចំផែនការប្រតិបត្តិការ..... ១៦

ជំពូកទី ៤៖ ការរៀបចំ ការវាត់ចែង ការគ្រប់គ្រងប្រតិបត្តិការ..... ១៨

    ៤.១. វេទនាសម្ព័ន្ធនៃការគ្រប់គ្រងប្រតិបត្តិការ ..... ១៨

    ៤.២. តួនាទីភារកិច្ចរបស់បុគ្គលទទួលបន្ទុកគ្រប់គ្រងប្រតិបត្តិការ ..... ២០

៤.៣. ការទទួលខុសត្រូវរបស់អ្នកគ្រប់គ្រងប្រតិបត្តិការ ..... ២១

ជំពូកទី ៥៖ មូលដ្ឋាននៃការគ្រប់គ្រងប្រតិបត្តិការ ..... ២២

៥.១. ការរៀបចំផែនការ ..... ២២

៥.២. ការរៀបចំបទដ្ឋាន ..... ២៤

៥.៣. ការដឹកនាំ ..... ២៥

៥.៤. ការតាមដានត្រួតពិនិត្យ ..... ២៦

ជំពូកទី ៦៖ មូលដ្ឋានគ្រឹះនៃប្រសិទ្ធភាព និងស័ក្តិសិទ្ធភាពប្រតិបត្តិការ ..... ២៨

៦.១. លក្ខខណ្ឌយោងការងារ ..... ២៨

៦.២. លំហូរការងារ ..... ២៩

៦.៣. យន្តការ និងនីតិវិធីក្នុងការអនុវត្តការងារ ..... ៣១

៦.៤. យន្តការ និងនីតិវិធីតាមដានការអនុវត្តការងារ ..... ៣៤

៦.៥. យន្តការ និងនីតិវិធីវាយតម្លៃការងារអនុវត្តការងារ ..... ៣៥

៦.៦. សមត្ថភាពជំនាញរបស់មន្ត្រីអនុវត្តការងារ ..... ៣៧

៦.៦.១. ចំណេះដឹង ..... ៣៧

៦.៦.២. ជំនាញ ..... ៣៧

៦.៦.៣. បំណិនការងារ ..... ៣៩

៦.៦.៤. បុគ្គលិកលក្ខណៈ ..... ៣៩

៦.៦.៥. ការអភិវឌ្ឍមូលធនមនុស្ស ..... ៤០

ជំពូកទី ៧៖ ការតាមដានត្រួតពិនិត្យ និងការវាយតម្លៃ ..... ៤២

៧.១. យន្តការនៃការតាមដានត្រួតពិនិត្យ និងការវាយតម្លៃ ..... ៤២

៧.១.១. ការតាមដានត្រួតពិនិត្យ ..... ៤៣

៧.១.២. ការវាយតម្លៃ ..... ៤៤

៧.២. ការកែលម្អ..... ៤៦

៧.៣. សមាសធាតុសំខាន់ៗសម្រាប់យន្តការតាមដានគ្រួសារនិងការវាយតម្លៃ..... ៤៧

៧.៤. សារៈសំខាន់នៃការតាមដានគ្រួសារនិងការវាយតម្លៃ..... ៤៧

៧.៥. ភាពខុសគ្នាជាមូលដ្ឋានរវាងការតាមដានគ្រួសារនិងការវាយតម្លៃលើផែនការ..... ៤៨

សេចក្តីសន្និដ្ឋាន..... ៤៩

ឯកសារយោង..... ៥០

**បញ្ជីរូបភាព**

រូបភាពទី 1 ÷ គោលបំណងនៃការគ្រប់គ្រងប្រតិបត្តិការ..... ៩

រូបភាពទី 2 ÷ ដំណើរការគ្រប់គ្រងប្រតិបត្តិការ..... ២២

រូបភាពទី 3 ÷ ដំណើរការតាមដានត្រួតពិនិត្យ..... ២៧

រូបភាពទី 4 ÷ មូលដ្ឋានគ្រឹះនៃប្រសិទ្ធភាព និងស័ក្តិសិទ្ធភាពប្រតិបត្តិការ..... ២៨

រូបភាពទី 5 ÷ ឧទាហរណ៍នៃលំហូរការងារ..... ៣១



### សេចក្តីផ្តើម

ដើម្បីឱ្យស្ថាប័នមួយអាចដំណើរការបានជោគជ័យរយៈពេលវែង ចាំបាច់ស្ថាប័ននោះត្រូវមានប្រព័ន្ធត្រួតពិនិត្យផ្ទៃក្នុងមួយដំរីងមាំ ដែលក្នុងនោះការគ្រប់គ្រងប្រតិបត្តិការជាផ្នែកមួយដ៏សំខាន់ក្នុងការជួយស្ថាប័នលើការត្រួតពិនិត្យ និងផ្ទៀងផ្ទាត់ការទទួលខុសត្រូវលើសកម្មភាពការងាររបស់ខ្លួនប្រកបដោយប្រសិទ្ធភាពប្រសិទ្ធផល និងភាពសន្សំសំចៃ ក្នុងន័យឱ្យប្រាកដបានថាស្ថាប័នពិតជាមានសុចរិតភាព ភាពវីងមាំ និងទំនុកចិត្តពីភាគីជាប់ពាក់ព័ន្ធ។ ស្ថាប័នដែលគ្រប់គ្រងប្រតិបត្តិការបានល្អ ជួយទប់ស្កាត់និងគ្រប់គ្រងហានិភ័យ ជួយកសាងកេរ្តិ៍ឈ្មោះរបស់ស្ថាប័ន និងបង្កើនទំនុកចិត្តសាធារណជន។

យោងតាមសមាហរណកម្មសេដ្ឋកិច្ចពិភពលោក បានបង្កើតឱ្យមានចលនាផ្លាស់ប្តូរគោលនយោបាយរបស់អ្នកវិនិយោគធំៗក្នុងការពង្រីកវិសាលភាពអាជីវកម្មរបស់ខ្លួនទៅតាមបណ្តាប្រទេសសក្តានុពល និងដៃគូនានាជុំវិញពិភពលោក។ តាមរយៈបម្រែបម្រួលដ៏សម្បើមនេះ បានជះឥទ្ធិពលយ៉ាងសំខាន់ដល់សេដ្ឋកិច្ចនៃប្រទេសមួយចំនួនក្នុងតំបន់អាស៊ី ដែលក្នុងនោះក៏រួមមានប្រទេសកម្ពុជាផងដែរ។ ជាក់ស្តែង ទីផ្សារនៅក្នុងប្រទេសកម្ពុជាបច្ចុប្បន្នក៏មានភាពធំទូលាយ ដោយហេតុផលរដ្ឋាភិបាលបានខិតខំពង្រីកទីផ្សារជាបន្តបន្ទាប់តាមរយៈការធ្វើពាណិជ្ជកម្មសេរីជាមួយនិងបណ្តាប្រទេសសេដ្ឋកិច្ចធំៗ។ យោងទៅតាមសន្ទុះនៃការរីកលូតលាស់នៃសេដ្ឋកិច្ចជាតិក្នុងរយៈពេលចុងក្រោយនេះ និងភាពទូលំទូលាយនៃទីផ្សារនៅកម្ពុជា បានបង្កើតជាឱកាសសម្រាប់ការធ្វើអាជីវកម្មផ្សេងៗ ដែលឱកាសនេះក៏បានរឹតតែធ្វើឱ្យមានការទាក់ទាញក្រុមហ៊ុន និងវិនិយោគិនបរទេសជាច្រើនចូលមកដាក់ឱ្យដំណើរការប្រតិបត្តិការអាជីវកម្ម និងវិនិយោគនៅក្នុងវិស័យធំៗនៅក្នុងប្រទេសកម្ពុជា។

យ៉ាងណាមិញ នេះពុំបានបញ្ជាក់ថាគ្រប់អាជីវកម្មទាំងនោះសុទ្ធតែទទួលបានជោគជ័យទាំងអស់នោះទេ។ ជាក់ស្តែង យោងតាមរបាយការណ៍សង្ខេបស្តីពីសកម្មភាពការងារដែលជាសមិទ្ធផលសំខាន់ៗសម្រេចបានរបស់ក្រសួងឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍រយៈពេល ៥ ឆ្នាំ (២០១៧-២០២១) បានបង្ហាញថា រោងចក្រកើតថ្មីនៅក្នុងរយៈពេល ៥ ឆ្នាំកន្លងមកនេះ ដោយគិតត្រឹមដំណាច់ខែកក្កដា ឆ្នាំ ២០២២ មានចំនួន ១ ១០៧ រោងចក្រ ខណៈដែលរោងចក្របិទទ្វារឈប់ដំណើរការមានចំនួន ៦៨២ រោងចក្រ។ ភាពជោគជ័យ និងបរាជ័យរបស់អាជីវកម្មទាំងនេះអាស្រ័យលើប្រព័ន្ធត្រួតពិនិត្យផ្ទៃក្នុងដើម្បីគ្រប់គ្រងប្រតិបត្តិការដែលជាបន្ទាត់ដ៏សំខាន់នាំឱ្យសម្រេចបាននូវគោលបំណង បេសកកម្ម ចក្ខុវិស័យ ដែលក្រុមហ៊ុនបានដាក់ចេញប្រកបដោយប្រសិទ្ធភាព ប្រសិទ្ធផល និងមានភាពសន្សំសំចៃខ្ពស់។

ទោះបីជាមានក្រុមហ៊ុនជាច្រើនទទួលបានជោគជ័យក្នុងការពង្រីកទីផ្សាររបស់ខ្លួននៅតាមបណ្តាប្រទេសសក្តានុពលជុំវិញពិភពលោក ប៉ុន្តែក្នុងនោះមានក្រុមហ៊ុនមួយចំនួនក៏មិនទទួលបានជោគជ័យស្របតាមគោលបំណងដែលបានកំណត់ផងដែរ លើសពីនេះមានក្រុមហ៊ុនមួយចំនួនបានឈានដល់ការប្រកាស

ក្ស័យធនទៀតផង។ ក្រឡេកមកមើលទិដ្ឋភាពជាក់ស្តែងរបស់ក្រុមហ៊ុន Lehman Brothers ដែលត្រូវបានបង្កើតដោយលោក Henry Lehman ក្នុងឆ្នាំ១៨៤៤ និងមិនយូរប៉ុន្មានក៏ត្រូវបានចូលទុនដោយបងប្អូនប្រុសរបស់គាត់គឺលោក Emanuel និងលោក Mayer ដែលតាមរយៈនេះនៅឆ្នាំ១៨៥០ ក្រុមហ៊ុននេះត្រូវបានប្តូរឈ្មោះទៅជា Lehman Brother។ ក្រុមហ៊ុន Lehman Brother បានដំណើរការអាជីវកម្មរបស់ខ្លួនបានយ៉ាងជោគជ័យ និងបានពង្រីកវិសាលភាពអាជីវកម្មរបស់ខ្លួនទាំងក្នុង និងក្រៅប្រទេសរហូតដល់បានជាប់ជាក្រុមហ៊ុនធំលំដាប់ទី៤ ក្នុងសហរដ្ឋអាមេរិចដែលមានបុគ្គលិកជាសកលចំនួន ២៥,០០០ នាក់។ ក្រោយពេលមានការកើតឡើងនូវវិបត្តិសេដ្ឋកិច្ចពិភពលោក បានធ្វើឱ្យកើតមាននូវអតិផរណាជុំវិញបណ្តាប្រទេសសេដ្ឋកិច្ចធំៗ ដែលការណ៍នេះបានធ្វើឱ្យប៉ះពាល់ចំណូលរបស់ក្រុមហ៊ុនយ៉ាងខ្លាំង។ តាមរយៈផលប៉ះពាល់ដ៏ធ្ងន់ធ្ងរនេះបានជំរុញឱ្យក្រុមហ៊ុនសម្រេចចិត្តកាត់បន្ថយចំនួនបុគ្គលិក បន្ថែមពីនេះទៅទៀត អត្រាការប្រាក់ដែលអតិថិជនត្រូវសងត្រឡប់ទៅក្រុមហ៊ុនវិញមិនបានទាន់ពេលវេលា ហើយអតិថិជនខ្លះក៏គ្មានលទ្ធភាពសងទៅធនាគារនូវកម្ចីទិញផ្ទះរបស់ពួកគេផងដែរ។ កំឡុងពេលនោះ ធនាគារបានធ្វើការរឹបអូសយកផ្ទះរបស់អតិថិជនដែលមិនមានលទ្ធភាពសងមកធ្វើជាកម្មសិទ្ធិរបស់ធនាគារ ក្នុងគោលបំណងដាក់លក់យកប្រាក់កម្រៃដើម្បីទ្រទ្រង់ដល់ប្រតិបត្តិការរបស់ក្រុមហ៊ុន។ ទោះបីយ៉ាងណាក៏ដោយ អ្វីៗគ្រប់យ៉ាងគឺមិនដូចការរំពឹងទុកឡើយ ផ្ទះបានដែលរឹបអូសពីអ្នកដែលមិនបានបង់ការប្រាក់ទាំងនោះមិនអាចរកទិដ្ឋរលក់ចេញបាន នាំឱ្យធនាគារគ្មានប្រាក់សម្រាប់បង់ការប្រាក់ដល់អ្នកដែលបានដាក់ប្រាក់បញ្ញើ ដែលតាមរយៈនេះនាំឱ្យក្រុមហ៊ុន Lehman Brother បានប្រកាសក្ស័យធននៅថ្ងៃទី១៥ ខែកញ្ញា ឆ្នាំ២០០៨ បើទោះបីជាក្រុមហ៊ុននេះបានដំណើរការរយៈពេល ១៦៤ ឆ្នាំហើយក៏ដោយ។

ដោយឡែក បើក្រឡេកមើលវិស័យសាធារណៈនៅក្នុងប្រទេសកម្ពុជាវិញ ក៏មានភាពរីកចម្រើនខ្លាំងគួរឱ្យកត់សម្គាល់ដែរ ដែលភាពរីកលូតលាស់នេះបណ្តាលមកពីអភិបាលកិច្ចល្អ។ ការកែទម្រង់អភិបាលកិច្ចបានមានវឌ្ឍនភាពគួរឱ្យកត់សម្គាល់ រួមមានទាំងការអនុវត្តការកែទម្រង់រដ្ឋបាលសាធារណៈ កម្មវិធីកែទម្រង់ហិរញ្ញវត្ថុសាធារណៈ ការកែទម្រង់តាមបែបប្រជាធិបតេយ្យថ្នាក់ក្រោមជាតិ ការប្រយុទ្ធប្រឆាំងនឹងអំពើពុករលួយ ការកែទម្រង់ច្បាប់និងប្រព័ន្ធយុត្តិធម៌ និងការលើកកម្ពស់គុណភាព និងប្រសិទ្ធភាពនៃសេវាសាធារណៈទាំងថ្នាក់ជាតិ និងថ្នាក់ក្រោមជាតិ។ តាមរយៈអភិបាលកិច្ចល្អ បានធ្វើឱ្យស្ថាប័នជាច្រើនមានភាពរីកចម្រើន រួមមាន ការប្រមូលធនធានជាតិកាន់តែប្រសើរឡើង ភាពខ្វះខាតធនធានកាន់តែត្រូវបានកាត់បន្ថយ អំពើពុករលួយកាន់តែថយចុះ និងភាពល្អប្រសើរនៅតាមផ្នែកផ្សេងៗជាច្រើនទៀត។ កត្តាទាំងអស់នេះ បានធ្វើឱ្យស្ថាប័នសាធារណៈកាន់តែមានភាពរឹងមាំ។ អាស្រ័យហេតុនេះ រាជរដ្ឋាភិបាលបានដាក់បញ្ចូលអភិបាលកិច្ចល្អជាគោលដៅសំខាន់មួយក្នុងចំណោមគោលដៅសំខាន់ផ្សេងទៀតនៅក្នុងយុទ្ធសាស្ត្រចតុកោណ។ អភិបាលកិច្ចល្អ និងកំណើនសេដ្ឋកិច្ចត្រូវបានចាត់ទុកជាអ្វីៗខ្លះនៃការរីកលូតលាស់របស់ស្ថាប័ននីមួយៗ។

ជាមួយគ្នានេះ ការដែលមាននូវប្រព័ន្ធត្រួតពិនិត្យផ្ទៃក្នុង យន្តការ និងនីតិវិធីច្បាស់លាស់ និងអភិបាលកិច្ចល្អ អាជ្ញាធរសេវាហិរញ្ញវត្ថុមិនមែនធនាគារក៏មានភាពរីកចម្រើនខ្លាំងគួរឱ្យកត់សម្គាល់ដែរ បើទោះបីជាស្ថាប័ននេះទើបតែត្រូវបានបង្កើតឡើងក៏ដោយ។ ទន្ទឹមនឹងនេះ អង្គភាពសវនកម្មផ្ទៃក្នុងក៏បានរួមចំណែកក្នុងការរីកចម្រើននេះដែរ តាមរយៈការតាមដានត្រួតពិនិត្យប្រព័ន្ធត្រួតពិនិត្យផ្ទៃក្នុងនៅតាមបណ្តាអង្គភាពក្រោមឱវាទអាជ្ញាធរសេវាហិរញ្ញវត្ថុមិនមែនធនាគារទាំងអស់។

តាមរយៈនេះ បានបញ្ជាក់ឱ្យឃើញថាការដែលមានប្រព័ន្ធត្រួតពិនិត្យផ្ទៃក្នុងដ៏រឹងមាំបានជួយឱ្យប្រតិបត្តិការរបស់ក្រុមហ៊ុនមួយឈានដល់ការរីកចម្រើន និងសម្រេចបាននូវគោលបំណង ចក្ខុវិស័យ និងបេសកកម្មដែលក្រុមហ៊ុនបានដាក់ចេញ។ ផ្ទុយទៅវិញ ប្រសិនបើក្រុមហ៊ុនមួយមិនមានប្រព័ន្ធប្រតិបត្តិការរឹងមាំនោះធ្វើឱ្យក្រុមហ៊ុនអាចប្រឈមមុខទៅនឹងហានិភ័យដែលជះឥទ្ធិពលយ៉ាងធ្ងន់ធ្ងរដល់ប្រតិបត្តិការរបស់ក្រុមហ៊ុន។ ទន្ទឹមនឹងនេះស្ថាប័នសាធារណៈក៏មិនខុសពីស្ថាប័នឯកជនដែរ ត្រូវការជាចាំបាច់នូវប្រព័ន្ធត្រួតពិនិត្យផ្ទៃក្នុងដ៏រឹងមាំ ដើម្បីធានាដល់ការធ្វើប្រតិបត្តិការផ្តល់សេវាសាធារណៈបានល្អប្រសើរ និងផ្តល់ទំនុកចិត្តជូនសាធារណជន។ ដោយសម្លឹងឃើញពីសារប្រយោជន៍នៃការគ្រប់គ្រងប្រតិបត្តិការដូចនេះ អង្គភាពសវនកម្មផ្ទៃក្នុងនៃអាជ្ញាធរសេវាហិរញ្ញវត្ថុមិនមែនធនាគារ (អ.ស.ហ.) បានសិក្សា និងរៀបចំអភិវឌ្ឍន៍នូវឧត្តមានុវត្តន៍នៃការគ្រប់គ្រងប្រតិបត្តិការនេះឡើង ដើម្បីជាផ្លូវបង្ហាញឱ្យអ្នកអានបានដឹងអំពីបទពិសោធន៍នៃការគ្រប់គ្រងប្រតិបត្តិការប្រកបដោយប្រសិទ្ធភាព ប្រសិទ្ធផល និងភាពសន្សំសំចៃខ្ពស់។



## ជំពូកទី ១៖ សាវតារ និងប្រវត្តិនៃការគ្រប់គ្រងប្រតិបត្តិការ

### ១.១. ប្រវត្តិសាស្ត្របរទេសពាក់ព័ន្ធនឹងការគ្រប់គ្រងប្រតិបត្តិការ

ជាទូទៅ ស្ថាប័នទាំងអស់មិនថាស្ថាប័នសាធារណៈ ឬស្ថាប័នឯកជននោះទេសុទ្ធសឹងតែមានការគ្រប់គ្រងប្រតិបត្តិការរបស់ខ្លួន។ ការគ្រប់គ្រងប្រតិបត្តិការត្រូវបានគេប្រើប្រាស់តាំងពីសម័យបុរាណមកម៉្លោះ ពោលគឺចាប់ផ្តើមប្រហែល ៥០០០ ឆ្នាំមុន គ.ស នៅពេលដែលជនជាតិអេហ្ស៊ីបបានបង្កើតប្រព័ន្ធនៃការកត់ត្រាសារពើភ័ណ្ឌប្រាក់កម្ចី ពន្ធ និងប្រតិបត្តិការអាជីវកម្ម។ បន្ទាប់មកនៅឆ្នាំ ៤០០០ មុន គ.ស ជនជាតិអេហ្ស៊ីបបានចាប់ផ្តើមប្រើប្រាស់ការធ្វើផែនការ ការរៀបចំ និងការគ្រប់គ្រងនៅក្នុងគម្រោងធំៗ ដូចជាការសាងសង់ពីរ៉ាមីត (Pyramid) នៃប្រទេសអេហ្ស៊ីប (Egypt) ជាដើម។ ដោយឡែកប្រទេសចិនក៏មានការគ្រប់គ្រងគម្រោងពលកម្មមកសាងសង់មហាកំផែងរបស់ចិន (The Great Wall of China) ផងដែរ។ សមិទ្ធផលធំៗទាំងពីរនេះឆ្លុះបញ្ចាំងពីការអនុវត្តការគ្រប់គ្រងប្រតិបត្តិការប្រកបដោយជំនាញដែលមានតាំងពីសម័យបុរាណ។ ក្រោយមកនៅទ្វីបអឺរ៉ុប ចាប់ពី គ.ស ១៣០០ ដល់មុនបដិវត្តន៍ឧស្សាហកម្មក្នុងឆ្នាំ១៧៥០ មនុស្សគ្រប់គ្នាបានរស់នៅ និងប្រកបរបរកសិកម្មនៅតាមជនបទ ទោះជាយ៉ាងណាក៏ដោយ ការវិវត្តន៍នៃហេដ្ឋារចនាសម្ព័ន្ធក៏បានដើរតួយ៉ាងសំខាន់ផងដែរ។ ឧទាហរណ៍៖ នៅឆ្នាំ១២៨៥ ស្តេច Edward II បានចាប់ផ្តើមអនុម័តច្បាប់ដំបូងទាក់ទងនឹងការថែទាំផ្លូវដើម្បីសម្រួលដល់ការគ្រប់គ្រងការផ្គត់ផ្គង់ និងការបែងចែកទំនិញ ឬសេវាកម្មផងដែរ។

### ១.២. ប្រវត្តិសាស្ត្រកម្ពុជាពាក់ព័ន្ធនឹងការគ្រប់គ្រងប្រតិបត្តិការ

សម័យមហានគរ ជាសម័យកាលមួយដែលប្រជាជនខ្មែរគ្រប់រូបចងចាំ និងទទួលស្គាល់ថាជាយុគសម័យដែលរុងរឿងបំផុតក្នុងប្រវត្តិសាស្ត្រ។ ការរីកចម្រើនដល់កំពូលនាសម័យនោះ ក៏ព្រោះតែមានព្រះមហាក្សត្រដែលពោរពេញដោយសមត្ថភាពក្នុងការគ្រប់គ្រងប្រទេស រួមជាមួយគ្នានេះដែរ ប្រជាជនខ្មែរនាសម័យនោះជាជនជាតិមួយមានចិត្តឧស្សាហ៍ព្យាយាម ពូកែច្នៃប្រឌិត និងមានមហិច្ឆតាធំបំផុត គឺការធ្វើឱ្យមានការរីកចម្រើនលើគ្រប់វិស័យ និងភាពសំបូរសប្បាយនៅគ្រប់ផ្នែក។ ជាសក្ខីកម្ម យើងឃើញមានប្រាសាទជាច្រើនត្រូវបានកសាង ជាពិសេសប្រាសាទអង្គរវត្ត បានកសាងឡើងនៅដើមសតវត្សទី១២ ចាប់ពីឆ្នាំ១១១៣ ដល់ឆ្នាំ១១៥០ មហាសំណង់ដ៏មហិមារនេះបញ្ជាក់ថាខ្មែរមានចំណេះជំនាញពេញលេញក្នុងការគ្រប់គ្រងលើប្រតិបត្តិការក្នុងគម្រោងធំៗនានា។ សម័យនោះការគ្រប់គ្រងនយោបាយទឹកក៏ទទួលបានការគិតគូរយ៉ាងម៉ត់ចត់ផងដែរ ជាតិកតាង ការកសាងបារាយណ៍ដែលមានការប៉ាន់ប្រមាណដីដែលត្រូវយកចេញសម្រាប់ការដឹកបារាយណ៍ខាងលិច (បារាយណ៍ទឹកថ្លា) មានប្រមាណប្រហែល ៤០០០០០ តោន ហើយត្រូវចំណាយពេលអស់ ២ឆ្នាំសម្រាប់ការធ្វើឱ្យសម្រេចនូវអាងទឹកធំបែបនេះ។ ជាមួយគ្នានេះ យោងតាមកំណត់ហេតុ លោក ជីវ តាក្វាន់ និងសិលាចារឹកផ្សេងៗដែលបានរកឃើញគេប៉ាន់ប្រមាណបានថា មានប្រជាជនសរុបដែលរស់នៅតំបន់អង្គរ

ប្រមាណជិត ១ លាននាក់នៅចុងសតវត្សទី១៣ ហើយក្នុងនោះមានប្រជាកសិករចំនួន ៧០ ភាគរយ នៃប្រជាជនសរុប ដូច្នោះគេត្រូវការទឹកជាចាំបាច់ដើម្បីបម្រើដល់វិស័យកសិកម្ម ផ្គត់ផ្គង់តម្រូវការប្រចាំថ្ងៃ និងការប្រើប្រាស់ក្នុងកម្មវិធីផ្សេងៗ។ ប្រសិទ្ធភាពនៃការគ្រប់គ្រងប្រព័ន្ធទឹកបានល្អនាំឱ្យប្រទេសកម្ពុជាឆាប់រហ័សនោះទទួលបាននូវភាគផលដ៏ច្រើនបរិបូរណ៍ ហើយការរីកចម្រើនល្អត្រូវបានលាស់នៃកសិកម្ម និងសិប្បកម្មអាចផ្គត់ផ្គង់ក្នុងស្រុករួមទាំងបាននាំចេញទៅលក់នៅប្រទេសក្រៅដូចជា សៀម ចិន និងឥណ្ឌាជាដើម។

**១.៣. ការរីកចម្រើនលើវិស័យហិរញ្ញវត្ថុមិនមែនធនាគារ**

វិស័យហិរញ្ញវត្ថុមិនមែនធនាគារ ត្រូវបានគេអនុវត្ត និងមានការរីកចម្រើនតាំងពីសម័យមុនមកម៉្លោះ ប៉ុន្តែនៅពុំទាន់មានការបែងចែកពាក្យសម្រាប់ប្រើប្រាស់តាមវិស័យនីមួយៗនៅឡើយ។ យោងតាមកំណត់ហេតុរបស់លោក ជីវ តាកាន់ ក្រោមចំណងជើងថា “ប្រពៃណីនៃអ្នកស្រុកចេនឡា” បានកត់ត្រាសរសើរដល់ជនជាតិខ្មែរជាពិសេសស្រ្តីដែលមានភាពច្នៃប្រសព្វខាងជួញដូរ ហេតុនេះជនជាតិចិនតែងចង់បានប្រពន្ធជាខ្មែរទើបការជួញដូរបានចំណេញច្រើន ព្រោះតែនារីខ្មែរពូកែរកស៊ី។ រាល់ថ្ងៃគេលក់តាំងពីភ្នំព្រាងៗដល់ពេលថ្ងៃត្រង់ទើបឈប់ ប៉ុន្តែពេលនោះពុំទាន់មានគ្រែ ឬផ្ទះនៅឡើយទេ ដោយតែងតែក្រាលកន្ទេលផ្ទាល់ទៅនឹងដីតម្រៀបតាមលោកក៏បានលើកឡើងថាពេលនោះមានការបង់ថ្លៃល្អលើដីជាលុយឱ្យដល់មន្ត្រីទៀតផង។ ជំនួញតូចតាចគេជួញស្រូវអង្ករនិងរបស់ធ្វើមកពីស្រុកចិន រីឯជំនួញធំៗគឺជួញមាសប្រាក់ ដោយសព្វថ្ងៃនេះការដោះដូរខាងលើគេអាចហៅថាជាវិស័យមូលបត្រ។ ជាងនេះទៅទៀតក្នុងរាជ្យរបស់ព្រះបាទជ័យវរ្ម័នទី៧ ដោយទ្រង់មានឧត្តមគតិស្នេហាជាតិស្រលាញ់ប្រជាស្រុកនៅចុងសតវត្សទី១២ ទ្រង់បានរៀបចំកសាងមន្ទីរពេទ្យនៅគ្រប់ទីកន្លែងក្នុងអាណាចក្រខ្មែរមានរហូតដល់ ១០២ កន្លែង និងធម្មសាលា ឬសាលាសំណាក់ ១២១ ហើយប្រជាស្រុកគ្រប់ស្រទាប់វណ្ណៈអាចចូលទៅព្យាបាលដោយគ្មានការរើសអើង។ នៅតាមមន្ទីរពេទ្យទាំងនោះមានចារឹកពាក្យស្លោកថាៈ... “ ជំងឺរបស់ស្រុកធ្វើឱ្យព្រះអង្គឈឺចាប់ជាងជំងឺផ្ទាល់ព្រះអង្គទៅទៀត ពីព្រោះថាសេចក្តីឈឺចាប់របស់ស្រុកនេះហើយ ដែលជាសេចក្តីឈឺចាប់របស់ព្រះរាជាទាំងឡាយ ពុំមែនជាសេចក្តីឈឺចាប់ផ្ទាល់ខ្លួនធ្វើឱ្យព្រះអង្គឈឺចាប់ទេ ។ មិនតែប៉ុណ្ណោះ គ្រូពេទ្យព្យាបាលជំងឺ ស្គាល់ច្បាស់ពីលក្ខណៈរោគនៃជំងឺហើយអាចព្យាបាលជំងឺទាំងនោះបានជាសះស្បើយតាមរយៈ ថ្នាំផ្សំពីរុក្ខជាតិដែលមាននៅក្នុងស្រុក។ ក្រៅពីការរៀបរាប់ខាងលើនៅសម័យអង្គរក៏មានមហាវិទ្យាល័យ និងសាកលវិទ្យាល័យដែលជាថ្នាលសម្រាប់បណ្តុះបណ្តាលការចេះដឹងសព្វសារពើ ជាងនេះទៅទៀតស្រ្តីនៅសម័យនោះក៏មានចំណេះច្បាស់លាស់ដែរ ជាក់ស្តែងព្រះនាងឥន្ទ្រទេវីដែលជាព្រះមហេសីរបស់ព្រះបាទជ័យវរ្ម័នទី៧ ទ្រង់ចេះវិទ្យាអក្សរសិល្ប៍ ភាសាសំស្ក្រឹតច្បាស់លាស់ចេះវិទ្យាសាស្ត្រផ្សេងៗ ព្រមទាំងត្រូវបានតែងតាំងជាសាកលវិទ្យាធិការនៅសាកលវិទ្យាល័យមួយមានឈ្មោះទិលកុត្តរ ទៀតផង។ តាមរយៈនេះអាចបញ្ជាក់បានថាវិស័យសេវាកម្មមានការរីកដុះដាលតាំងពីសម័យដើមមកម៉្លោះ។

ក្រោមការដឹកនាំប្រកបដោយសន្តិភាពរបស់រាជរដ្ឋាភិបាលដែលមាន **សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា** ជាថ្នាក់ដឹកនាំបានសម្តែងឃើញពីភាពរីកចម្រើន និងការប្រមូលផ្តុំនៃវិស័យហិរញ្ញវត្ថុមិនមែនធនាគារ បន្ទាប់ពីត្រូវបានព្រះមហាក្សត្រប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃអាជ្ញាធរសេវាហិរញ្ញវត្ថុមិនមែនធនាគារនៅថ្ងៃទី១៦ ខែមករា ឆ្នាំ២០២១។ មាត្រា១ នៃច្បាប់ខាងលើបានបង្កើតអាជ្ញាធរសេវាហិរញ្ញវត្ថុមិនមែនធនាគារ (**អ.ស.ហ.**) ដែលមាន **ឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ និងជាប្រធានក្រុមប្រឹក្សា អ.ស.ហ.** ហើយអាជ្ញាធរនេះ មានឯករាជ្យភាពក្នុងការបំពេញមុខងាររបស់ខ្លួនដោយធ្វើសមាហរណកម្មយន្តការនៃការគ្រប់គ្រង និងត្រួតពិនិត្យលើវិស័យហិរញ្ញវត្ថុមិនមែនធនាគារក្នុងគោលបំណងពង្រឹង និងធានាប្រសិទ្ធភាពនៃការគ្រប់គ្រង ការត្រួតពិនិត្យ និងអភិវឌ្ឍន៍វិស័យហិរញ្ញវត្ថុមិនមែនធនាគារ រួមទាំងការលើកកម្ពស់ការអភិវឌ្ឍ និងប្រើប្រាស់បច្ចេកវិទ្យាហិរញ្ញវត្ថុលើវិស័យហិរញ្ញវត្ថុមិនមែនធនាគារក្នុងព្រះរាជាណាចក្រកម្ពុជា ដែលក្នុងនោះ វិស័យហិរញ្ញវត្ថុមិនមែនធនាគារមានដូចជា វិស័យធានារ៉ាប់រងនិងសោធនឯកជន វិស័យមូលបត្រ វិស័យសន្តិសុខសង្គម វិស័យបរិយាកាសកិច្ច វិស័យគណនេយ្យនិងសវនកម្ម វិស័យអចលនវត្ថុ វិស័យបញ្ចាំ និងប្រាតិភោគដោយអនុប្បទាន ក្រោមការដឹកនាំដោយយកចិត្តទុកដាក់វិស័យសេវាហិរញ្ញវត្ថុមិនមែនធនាគារមានការរីកចម្រើនទៅមុខឥតឈប់ឈរ។

**១.៤. ការវិវត្តន៍នៃការគ្រប់គ្រងប្រតិបត្តិការ**

ការគ្រប់គ្រងប្រតិបត្តិការបានលេចធ្លោនៅក្នុងសតវត្សទី២០ ប៉ុន្តែបូសគល់របស់វាអាចត្រូវបានគេសិក្សាតាមដានតាំងពីសតវត្សទី១៨ និង១៩ មកម៉្លោះមុនពេលបដិវត្តន៍ឧស្សាហកម្ម និងបន្តដល់សតវត្សទី២១ ការគ្រប់គ្រងប្រតិបត្តិការបានអភិវឌ្ឍជាបន្តបន្ទាប់។ នៅសតវត្សទី១៨ ការគ្រប់គ្រងប្រតិបត្តិការ ត្រូវបានសិក្សាដោយ Adam Smith ដែលជាទស្សនវិទូជនជាតិស្កុតឡែន (Scottish philosopher) ដោយលោកបានសរសេររៀបរាប់នៅក្នុងសៀវភៅរបស់គាត់ "The Wealth of Nations" ដែលក្នុងនោះគាត់បានពណ៌នាអំពីការបែងចែកការងារ។ យោងតាមលោក Smith ប្រសិនបើកម្មករត្រូវបានបែងចែកភារកិច្ចរបស់ពួកគេទៅតាមផ្នែកច្បាស់លាស់ នោះពួកគេអាចធ្វើការងារប្រកបដោយប្រសិទ្ធភាពជាងកម្មករដូចគ្នាដែលនៅក្នុងផលិតកម្មនោះ។ ក្រោយមកគំនិតនេះត្រូវបានប្រើប្រាស់ដោយ លោក Henry Ford ក្នុងកំឡុងបដិវត្តន៍ឧស្សាហកម្ម គ្រឿងចក្របានធ្វើឱ្យរោងចក្របង្កើនសមត្ថភាព និងបង្កើនទិន្នផលយ៉ាងខ្លាំង ថ្វីបើមានកំណើននេះក៏ដោយ ក៏វាមានភាពអសមត្ថភាពក្នុងផលិតកម្មផងដែរ ក្រោយមកមានបុគ្គលពីររូបបានជួយជម្រុញភាពប្រសិទ្ធភាពទាំងនេះនៅដើមសតវត្សទី២០ គឺ Frederick Winslow Taylor និង Ford។ Taylor បានបង្កើតវិធីសាស្ត្រសម្រាប់ការគ្រប់គ្រងប្រតិបត្តិការ ការប្រមូលទិន្នន័យអំពីការផលិត ការវិភាគទិន្នន័យ និងប្រើប្រាស់វាដើម្បីធ្វើឱ្យប្រតិបត្តិការប្រសើរឡើង។ ក្រុមហ៊ុន Ford បានបង្កើនប្រសិទ្ធភាពក្នុងការផលិត តាមរយៈខ្សែសង្វាក់ដំឡើង និង

ធ្វើឱ្យប្រសើរឡើងនូវខ្សែសង្វាក់ផ្គត់ផ្គង់ តាមរយៈការចែកចាយទាន់ពេលវេលា (Just in Time delivery) ។ ក្រោយមកការអភិវឌ្ឍន៍បច្ចេកវិទ្យាកំឡុងសង្គ្រាមលោកលើកទី២ បានបង្កើតលទ្ធភាពថ្មីសម្រាប់អ្នកគ្រប់គ្រងដែលកំពុងស្វែងរកការកែលម្អប្រតិបត្តិការរបស់ពួកគេ។ ជាពិសេស ការអភិវឌ្ឍន៍នៃបច្ចេកវិទ្យាគណនាតាមកុំព្យូទ័រ បានធ្វើឱ្យមានកម្រិតកាន់តែខ្ពស់នៃទិន្នន័យដែលត្រូវបានវិភាគ សមត្ថភាពរបស់កុំព្យូទ័របានបន្តកើនឡើងជាលំដាប់ ដែលនាំឱ្យមានកម្រិតខ្ពស់នៃការវិភាគទិន្នន័យ និងការទំនាក់ទំនងដែលមានប្រយោជន៍បំផុតសម្រាប់ការគ្រប់គ្រងប្រតិបត្តិការ។

## ជំពូកទី២៖ ទិដ្ឋភាពទូទៅនៃការគ្រប់គ្រងប្រតិបត្តិការ

### ២.១. និយមន័យ

#### ក. ការគ្រប់គ្រង

ការគ្រប់គ្រង គឺជាវិធីសាស្ត្រក្នុងការប្រើប្រាស់ធនធាន ឬការចាត់ចែងធនធានឱ្យអស់ពីលទ្ធភាពដើម្បីសម្រេចបាននូវគោលដៅជាក់លាក់ណាមួយរបស់ស្ថាប័ន ប្រកបដោយប្រសិទ្ធភាព និងស័ក្តិសិទ្ធភាព។

ការគ្រប់គ្រងមានមុខងារសំខាន់ៗដូចខាងក្រោម៖

១. ការរៀបចំផែនការ
២. ការរៀបចំចាត់ចែង
៣. ការដឹកនាំ
៤. ការតាមដានត្រួតពិនិត្យ។

#### ខ. ប្រតិបត្តិការ

ប្រតិបត្តិការ សំដៅដល់មុខងារប្រតិបត្តិការស្របរបស់ស្ថាប័នមួយ ដែលមុខងារប្រតិបត្តិការសំដៅដល់សកម្មភាពទាំងឡាយណាដែលផ្តោតលើការផលិតទំនិញឬសេវាកម្ម។ មុខងារប្រតិបត្តិការរាប់បញ្ចូលដំណើរការក្នុងការបំបែកវត្ថុធាតុដើមទៅជាផលិតផលសម្រេច។ ក្នុងន័យទូទៅ ប្រតិបត្តិការសំដៅដល់ដំណើរការសកម្មភាពណាមួយដែលស្ថាប័នអនុវត្តដើម្បីសម្រេចបាននូវលទ្ធផលជាក់លាក់មួយ។

មុខងារសំខាន់ៗរបស់ប្រតិបត្តិការរួមមាន៖

១. ការតាមដានត្រួតពិនិត្យការអនុវត្តរបស់មន្ត្រីទទួលបន្ទុកអនុវត្តការងារ
២. ការបញ្ជូនការណែនាំ និងការសម្រេចចិត្តពីថ្នាក់ដឹកនាំទៅមន្ត្រីទទួលបន្ទុកអនុវត្តការងារ
៣. ការធានាគុណភាព
៤. ការកាត់បន្ថយហានិភ័យ

#### គ. ការគ្រប់គ្រងប្រតិបត្តិការ


ការគ្រប់គ្រងប្រតិបត្តិការ សំដៅទៅលើការគ្រប់គ្រងការអនុវត្តរបស់ស្ថាប័នដើម្បីទទួលបាននូវកម្រិតប្រសិទ្ធភាព និងប្រសិទ្ធផលអតិបរមាទាក់ទងនឹងការប្រើប្រាស់ធនធាន។ ការគ្រប់គ្រងប្រតិបត្តិការ គឺពាក់ព័ន្ធនឹងសកម្មភាព ការសម្រេចចិត្ត និងទំនួលខុសត្រូវរបស់អ្នកគ្រប់គ្រងស្ថាប័ន ដើម្បីធានាថាផលិតផល និងសេវាដែលស្ថាប័នបានផ្តល់ជូនអតិថិជនមានគុណភាព និងមានអត្ថប្រយោជន៍ខ្ពស់។

### ២.២. គោលបំណងនៃការគ្រប់គ្រងប្រតិបត្តិការ

គោលបំណងនៃការគ្រប់គ្រងប្រតិបត្តិការ គឺដើម្បីលើកកម្ពស់អភិបាលកិច្ចប្រកបដោយ ប្រសិទ្ធភាពប្រសិទ្ធផល និងភាពសន្សំសំចៃ។



### គោលបំណងនៃការគ្រប់គ្រងប្រតិបត្តិការ



រូបភាពទី 1 ÷ គោលបំណងនៃការគ្រប់គ្រងប្រតិបត្តិការ

#### ក. ប្រសិទ្ធភាព

ប្រសិទ្ធភាព សំដៅទៅដល់ការសម្រេចបាននូវគោលដៅ និងគោលបំណងដោយប្រើប្រាស់ធនធានដែលបានកំណត់ ព្រមទាំងទទួលបានលទ្ធផលដែលរំពឹងទុក (Outcome) ។ គោលដៅ និងគោលបំណង (Output) ជាអ្វីដែលស្តែងឡើងដែលអាចមើលឃើញ (រូបិយ) ដោយឡែកលទ្ធផលរំពឹងទុក (Outcome) អាចមើលមិនឃើញបាននោះទេ (អរូបិយ) ដែលទាមទារឱ្យមានការវាស់វែង។

#### ឧទាហរណ៍ ÷

១. មន្ទីរពេទ្យកំណត់គោលដៅថាទទួលបានព្យាបាលមនុស្សឱ្យបាន ១០០នាក់ ប្រសិនបើព្យាបាលបានមនុស្ស ១០០នាក់ មែន (Output) តើមនុស្ស ១០០នាក់ នោះពិតជាមានសុខុមាលភាពល្អមែនឬទេក្រោយពីការព្យាបាល (Outcome) ។
២. ការបញ្ជ្រាបការយល់ដឹង ប្រសិនបើបានរៀបចំការបញ្ជ្រាបការយល់ដឹងនោះមាន **លទ្ធផល** (Output) និងសម្រេចបាន **សមិទ្ធផល** បុគ្គលចូលរួមវគ្គបណ្តុះបណ្តាលប្រាកដជាយល់ ដឹងច្បាស់នោះហៅថា (Outcome) ។

#### ខ. ប្រសិទ្ធផល

ប្រសិទ្ធផល សំដៅទៅដល់ការសម្រេចបានទៅដល់គោលដៅអតិបរមាជាមួយនឹងធនធានដែលបានកំណត់ ឬក៏សម្រេចដល់គោលដៅដែលបានកំណត់ដោយប្រើប្រាស់ធនធានតិចជាងធនធានដែលបានកំណត់។ ក្នុងន័យនេះ ប្រសិទ្ធផល ឬស័ក្តិសិទ្ធភាព មានន័យថា ការសម្រេចបានផលខ្ពស់ជាងមុនជាងការរំពឹងទុកជាមួយនឹងធនធានដែលបានកំណត់ ម្យ៉ាងទៀត ធនធានដដែល (Input) បានផលខ្ពស់ជាងមុន (Output) ឬក៏ប្រើប្រាស់ធនធានតិចជាងមុន តែសម្រេចគោលដៅដូចគ្នា ឬសម្រេចគោលដៅខ្ពស់ជាងមុន ជាមួយធនធានដែលបានកំណត់។

**ឧទាហរណ៍៖**

១. កសិករធ្វើស្រែមួយហិចតាធ្លាប់តែធ្វើបាន ៣តោន ឥឡូវមួយហិចតាដដែល ប៉ុន្តែធ្វើបាន ៥តោន។ ម្យ៉ាងទៀត កសិករចំនួន ១០នាក់ ធ្វើស្រែបាន ១០តោន ឥឡូវកសិករចំនួន ៧នាក់ ធ្វើស្រែបាន ១០តោនដូចគ្នា។

២. ការរៀបចំចុះត្រួតពិនិត្យក្រុមហ៊ុនដល់ទឹកនៃឯកសារនិយ័តករ ធ្លាប់តែចុះត្រួតពិនិត្យបាន ២០ក្រុមហ៊ុន ក្នុងមួយឆ្នាំ ដោយអ្នកចុះត្រួតពិនិត្យមានចំនួន ១០នាក់។ ដោយឡែកនាពេលបច្ចុប្បន្ន និយ័តករ បានចុះត្រួតពិនិត្យបាន ២៥ក្រុមហ៊ុន ក្នុងមួយឆ្នាំ ដោយអ្នកចុះត្រួតពិនិត្យមានចំនួន ១០នាក់ ដដែល។

**គ. ភាពសន្សំសំចៃ**

ភាពសន្សំសំចៃ គឺជាការធ្វើអប្បបរមាថ្លៃដើមនៃធនធាន ដែលធនធានត្រូវបានប្រើប្រាស់គួរតែមាន ក្នុងកំឡុងពេលកំណត់មួយ ប្រកបដោយគុណភាព និងបរិមាណសមស្រប ព្រមទាំងមានតម្លៃល្អសមរម្យ។

ទស្សនាទានលើភាពសន្សំសំចៃ បានពន្យល់យ៉ាងច្បាស់ពីការអនុវត្តការងារប្រកបដោយ ភាពសន្សំ សំចៃជារឿងចាំបាច់សម្រាប់ស្ថាប័នសាធារណៈទាំងអស់។ ជារឿយៗ បញ្ហាប្រឈមដ៏លំបាកសម្រាប់ស្ថាប័ន សាធារណៈ គឺធ្វើយ៉ាងណាប្រើប្រាស់ថវិកាសាធារណៈប្រកបដោយភាពសន្សំសំចៃ។

**ឧទាហរណ៍៖** តើស្ថាប័នផ្តល់អាជ្ញាបណ្ណមានភាពសន្សំសំចៃឬទេ លុះត្រាតែសវនករជ្រើសរើសស្ថាប័ន ណាមួយដែលប្រហាក់ប្រហែលគ្នាដែលធ្វើការផ្តល់អាជ្ញាបណ្ណដូចគ្នា ហើយធ្វើការប្រៀបធៀបនឹង គ្នាទៅលើការចំណាយទាបជាង នោះធ្វើឱ្យសវនករអាចកំណត់ហានិភ័យបាន។

**២.៣. គោលដៅនៃការគ្រប់គ្រងប្រតិបត្តិការ**

ការគ្រប់គ្រងប្រតិបត្តិការជាសកម្មភាពទាំងឡាយដែលថ្នាក់ដឹកនាំបង្កើតឡើង ដើម្បីលើកកម្ពស់លទ្ធភាព ធានាឱ្យគោលដៅបានកំណត់អាចសម្រេចបាន។ ដូច្នេះការគ្រប់គ្រងប្រតិបត្តិការមានគោលដៅធំៗចំនួន ៣ គឺ៖

- ការបង្កើនប្រសិទ្ធភាព
- ការបង្កើនប្រសិទ្ធផល
- ការបង្កើនភាពសន្សំសំចៃ។

**២.៤. ផលប្រយោជន៍នៃការគ្រប់គ្រងប្រតិបត្តិការ**

ការគ្រប់គ្រងប្រតិបត្តិការមានផលប្រយោជន៍ដល់ស្ថាប័នដើម្បីសម្រេចបានការគ្រប់គ្រង និងការអនុវត្ត មួយប្រកបដោយប្រសិទ្ធភាព និងប្រសិទ្ធផលនៅក្នុងមុខងារ និងភារកិច្ចរួមមាន៖

- បង្កើនទំនុកចិត្តពីសាធារណជន
- កាត់បន្ថយជាអតិបរមានូវភាពខ្វះខាត
- បង្កើនផលចំណេញសម្រាប់ស្ថាប័ន។

**២.៥. ការចំណាយចំពោះការគ្រប់គ្រងប្រតិបត្តិការ**

នៅពេលដែលស្ថាប័នដាក់ឱ្យដំណើរការប្រតិបត្តិការអ្វីមួយ តែងតែទាមទារឱ្យមាននូវការចំណាយលើប្រតិបត្តិការនោះ និងទៅលើការគ្រប់គ្រងប្រតិបត្តិការ ដែលការចំណាយចំពោះការគ្រប់គ្រងប្រតិបត្តិការត្រូវបានបែងចែកជាពីរ (២) ប្រភេទរួមមាន៖

**ក. ចំណាយជាក់ស្តែង**

ចំណាយជាក់ស្តែង សំដៅដល់ចំណាយដែលទ្រទ្រង់ប្រតិបត្តិការរបស់ស្ថាប័នផ្ទាល់រួមមានចំណាយលើរចនាសម្ព័ន្ធស្ថាប័ន ចំណាយប្រាក់បៀវត្សរ៍មន្ត្រី ចំណាយលើការរៀបចំប្រព័ន្ធត្រួតពិនិត្យ ចំណាយសម្រាប់ការអនុវត្តសកម្មភាពណាមួយ ចំណាយសម្ភារៈបរិក្ខារ និងចំណាយប្រេង អគ្គិសនី និងទឹក។

**ខ. ចំណាយឱកាស**

ចំណាយឱកាស សំដៅដល់ចំណាយទៅលើជម្រើស ឬឱកាសផ្សេងទៀតដែលត្រូវលះបង់ដើម្បីអាចជ្រើសរើស ឬដាក់ឱ្យប្រតិបត្តិការមួយដំណើរការ។ រាល់ការដាក់ឱ្យដំណើរការប្រតិបត្តិការទាំងអស់តែងតែមាននូវចំណាយឱកាស។ ប្រសិនបើស្ថាប័នពុំដាក់ឱ្យដំណើរការនូវប្រតិបត្តិការណាមួយដែលបានជ្រើសរើសនោះទេ ស្ថាប័នអាចនឹងប្រើប្រាស់ធនធានដែលត្រូវចំណាយនោះលើប្រតិបត្តិការណាផ្សេងទៀត។

**២.៦. បញ្ហាប្រឈមចំពោះការអនុវត្តការគ្រប់គ្រងប្រតិបត្តិការ**

ក្នុងការអនុវត្តការគ្រប់គ្រងប្រតិបត្តិការ តែងជួបប្រទះនូវបញ្ហាប្រឈមមួយចំនួនដែលត្រូវដោះស្រាយពាក់ព័ន្ធនឹង៖

**ក. ធនធានមនុស្ស**

ធនធានមនុស្ស ជាកម្លាំងចលករដ៏សំខាន់របស់ស្ថាប័នក្នុងកិច្ចដំណើរការអនុវត្តផែនការ និងការងារប្រចាំថ្ងៃ។ ដូច្នោះ ស្ថាប័ន ត្រូវយកចិត្តទុកដាក់បំផុតទៅលើធនធានមនុស្ស ដោយមានការឧបត្ថម្ភលើកទឹកចិត្តការបណ្តុះបណ្តាលក្នុង និងក្រៅប្រទេស ដើម្បីមានឱកាសទទួលបាននូវបទពិសោធន៍ថ្មីៗ ចំណេះជំនាញច្បាស់លាស់។

**ខ. ជំនាញ**

ដើម្បីជួយការលើកកម្ពស់ប្រសិទ្ធភាពឆ្ពោះទៅរកការសម្រេចបាននូវផែនការរបស់ស្ថាប័ន ជំនាញរបស់មន្ត្រីទទួលបន្ទុកអនុវត្តការងារពិតជាមានសារៈសំខាន់ ដោយហេតុថាគ្រប់មុខព្រួញនៃការអនុវត្តផែនការរបស់ស្ថាប័នទាមទារនូវជំនាញច្បាស់លាស់សម្រាប់អនុវត្តតាមមុខព្រួញទាំងនោះ។ ជំនាញទាំងនោះមានដូចជា៖ ជំនាញគណនេយ្យ គ្រប់គ្រង ច្បាប់ ហិរញ្ញវត្ថុ ការទំនាក់ទំនង ការធ្វើការជាក្រុម ការដឹកនាំ ការដោះស្រាយបញ្ហាប្រឈមជាដើម។

**គ. ប្រព័ន្ធលើកទឹកចិត្តការងារ**

ប្រព័ន្ធលើកទឹកចិត្តជាផ្នែកមួយនៃការលើកកម្ពស់ការលើកទឹកចិត្តដើម្បីជួយជំរុញក្នុងពេលបំពេញមុខងារ និងភារកិច្ចរបស់មន្ត្រីទទួលបន្ទុកអនុវត្តការងារប្រកបដោយគុណភាព ប្រសិទ្ធផល ប្រសិទ្ធភាពការងារក្នុងស្ថាប័ន។ ប្រព័ន្ធលើកទឹកចិត្តមានដូចជា ការសរសើរ ការតែងតាំង ការតម្កើងថ្នាក់ ឋានន្តរស័ក្តិ និងការផ្តល់អត្ថប្រយោជន៍ផ្សេងទៀតដល់មន្ត្រីទទួលបន្ទុកអនុវត្តការងារ។

**ឃ. បរិស្ថានការងារ**

បរិស្ថានការងារ គឺជាទីកន្លែងដែលមន្ត្រីបំពេញការងារជាប្រចាំថ្ងៃ ហើយកន្លែងបំពេញការងារនោះពោរពេញទៅដោយជាសុភាព ភាពសុខដុមរមនា ស្តង់ដារការងារល្អ គ្រឿងបរិក្ខារការងារគ្រប់គ្រាន់ មានប្រព័ន្ធការពារសុវត្ថិភាព និងមានធានារ៉ាប់រងហានិភ័យការងារជាដើម។

**ង. ឆន្ទៈ**

មន្ត្រីអនុវត្តការងារ ត្រូវមានស្មារតីក្នុងការបំពេញការងារ និងការទទួលខុសត្រូវខ្ពស់ ក្នុងន័យថាមន្ត្រីអនុវត្តការងារត្រូវបង្ហាញនូវភាពជាម្ចាស់ការលើការងារដែលខ្លួនទទួលខុសត្រូវដោយអស់ពីកម្លាំងកាយ និងកម្លាំងចិត្ត។

**ច. ប្រព័ន្ធបច្ចេកវិទ្យា**

ប្រព័ន្ធបច្ចេកវិទ្យាបានដើរតួនាទីយ៉ាងសំខាន់ក្នុងការអភិវឌ្ឍស្ថាប័ន និងជួយសម្រួលដល់ការដាក់ឱ្យដំណើរការប្រតិបត្តិការស្ថាប័ន និងកិច្ចដំណើរការការគ្រប់គ្រងប្រតិបត្តិការ។ ការរីកចម្រើនផ្នែកបច្ចេកវិទ្យាបានផ្តល់ផលប្រយោជន៍ជាសក្តានុពលជាច្រើនដល់ស្ថាប័ន ក៏ប៉ុន្តែនៅតែមានហានិភ័យដោយសារប្រយោជន៍នៃបច្ចេកវិទ្យាទាំងនេះបានផ្តល់ឱ្យតែស្ថាប័នណាដែលមានលទ្ធភាពក្នុងការដាក់ឱ្យអនុវត្តតែប៉ុណ្ណោះ។ ដូចនេះស្ថាប័នត្រូវយកចិត្តទុកដាក់ទៅលើការរីកចម្រើននៃប្រព័ន្ធបច្ចេកវិទ្យាថ្មីៗ ដើម្បីអាចសម្របខ្លួនចាប់យកប្រព័ន្ធបច្ចេកវិទ្យាថ្មីៗទាំងនោះ និងអាចមានជំនាញ និងលទ្ធភាពគ្រប់គ្រាន់អាចប្រើប្រាស់បាន។

### ជំពូកទី៣៖ ការរៀបចំផែនការនៃការគ្រប់គ្រងប្រតិបត្តិការ

#### ៣.១. ទស្សនៈ ជាមូលដ្ឋាននៃការរៀបចំផែនការនៃការគ្រប់គ្រងប្រតិបត្តិការ

ការរៀបចំផែនការប្រតិបត្តិការ ជាមុខងារនៃការគ្រប់គ្រងដែលទាក់ទងទៅនឹងការកំណត់គោលដៅសម្រាប់អនុវត្តការងាររបស់ស្ថាប័ននៅពេលអនាគត និងការសម្រេចចិត្តទៅលើការងារ និងធនធានដែលត្រូវការប្រើប្រាស់ដើម្បីសម្រេចគោលដៅនោះ ព្រមទាំងទទួលបានលទ្ធផលជាក់លាក់មួយទៅតាមពេលវេលាដែលបានកំណត់។ ផែនការប្រតិបត្តិការ ជាដំណើរការនៃការកំណត់គោលដៅ គោលបំណងរបស់ស្ថាប័ន ហើយបង្កើតនូវនីតិវិធី និងវិធីសាស្ត្រដែលល្អដើម្បីអនុវត្តឱ្យបាននូវគោលដៅ និងគោលបំណងទាំងនោះ។

#### ក. ទិដ្ឋភាពទូទៅនៃការរៀបចំផែនការ

ការរៀបចំផែនការ បង្ហាញពីសកម្មភាព និងគោលដៅដែលស្ថាប័ននឹងអនុវត្ត ដើម្បីធ្វើការឆ្ពោះទៅរកការសម្រេចបាននូវគោលបំណង និងចក្ខុវិស័យដែលមានចែងក្នុងផែនការអភិវឌ្ឍន៍ស្ថាប័ន ដោយផ្ដោតលើលទ្ធផលនៃការវិវឌ្ឍន៍ សូចនាករលទ្ធផលប្រចាំខែ ត្រីមាស ឆមាស និងប្រចាំឆ្នាំ។ ម្យ៉ាងទៀតជាដំណើរការនៃការប្រែក្លាយផែនការអភិវឌ្ឍន៍ស្ថាប័នរបស់ស្ថាប័នទៅជាផែនទីលម្អិតអំពីសកម្មភាព ដែលរៀបរាប់យ៉ាងច្បាស់លាស់នូវសកម្មភាពដែលបុគ្គលទទួលបន្ទុកអនុវត្តការងារនឹងត្រូវធ្វើជាប្រចាំថ្ងៃ និងរៀងរាល់សប្តាហ៍។ ផែនការគឺមានភាពហ្មត់ចត់ខ្ពស់ ដោយគូសបញ្ជាក់អំពីអ្នកណា ដើម្បីអ្វី កន្លែងណា និងនៅពេលចូលរួមក្នុងដំណើរការកិច្ចការងារប្រចាំថ្ងៃរបស់ស្ថាប័ន។ ប្រធានស្ថាប័ន ត្រូវធានាថា ថ្នាក់ដឹកនាំគ្រប់ជាន់ថ្នាក់ដែលចូលរួមអនុវត្តនូវផែនការរបស់ស្ថាប័ននេះ ត្រូវតែយល់ដឹងច្បាស់លាស់អំពីអ្វីដែលស្ថាប័នត្រូវធ្វើបច្ចុប្បន្ន និងអនាគតស្របតាមផែនការអភិវឌ្ឍន៍ស្ថាប័ន ដើម្បីជួយស្ថាប័នសម្រេចឱ្យបាននូវផែនការអាទិភាពដែលបានកំណត់ទុក។ ការផ្តល់ព័ត៌មានដែលមាននៅក្នុងផែនការនឹងផ្តល់នូវការយល់ដឹងកាន់តែប្រសើរឡើងអំពីតួនាទី និងភារកិច្ចរបស់ថ្នាក់ដឹកនាំទៅតាមផ្នែកនីមួយៗ។

ផែនការ ជាចក្ខុវិស័យរយៈពេលខ្លី មធ្យម និងវែងរបស់ស្ថាប័នមួយ ហើយផែនការក៏បានចង្អុលបង្ហាញពីផ្នែកដែលត្រូវទទួលខុសត្រូវយកទៅអនុវត្តដោយនាយកដ្ឋានក្រោមឱវាទស្ថាប័ន។ ជាមួយគ្នានេះ នាយកដ្ឋានក៏ត្រូវរកសាងផែនការប្រតិបត្តិការរបស់ខ្លួនដោយត្រូវលម្អិតនូវសកម្មភាព ពេលវេលា លទ្ធផលនៃការវិវឌ្ឍន៍ សូចនាករលទ្ធផលឱ្យបានជាក់លាក់ដែលជាផ្នែកមួយនៃកិច្ចខិតខំប្រឹងប្រែងតាមចក្ខុវិស័យរបស់ស្ថាប័ន។ ស្ថានប័នមួយរួមមានសកម្មភាពជាច្រើនសម្រាប់គាំទ្រដល់ការងារទាំងមូលក្នុងការសម្រេចបេសកកម្មរបស់ខ្លួន។ ការរៀបចំផែនការសកម្មភាពនៃការគ្រប់គ្រងប្រតិបត្តិការ ការត្រួតពិនិត្យ ការវាយតម្លៃ និងការបំបែកឱ្យទៅជាសកម្មភាពជាក់ស្តែង គឺជាបំណែកនៃការងារដ៏ចាំបាច់សម្រាប់សកម្មភាពអភិវឌ្ឍន៍ណាមួយយកទៅអនុវត្តប្រកបដោយលក្ខណៈប្រាកដនិយម ដូចនេះយើងត្រូវធ្វើផែនការឱ្យបានត្រឹមត្រូវ ច្បាស់លាស់ និងជាក់លាក់។



ការរៀបចំផែនការជាដំណើរការនៃការប្រាស្រ័យទាក់ទង និងការព្រមព្រៀងរវាងបុគ្គលទទួលបន្ទុកអនុវត្តការងារ និងថ្នាក់ដឹកនាំ សម្រាប់ការរៀបចំផែនការអនាគតដែលស្ថាប័នចង់ឱ្យកើតមានឡើង ភ្ជាប់ទៅនឹងគោលបំណង និងគោលដៅរបស់ស្ថាប័ន។

ផែនការក៏ត្រូវបានបង្កើតឡើងក្នុងគោលបំណងផ្តល់នូវការតម្រែតម្រង់ទិសដៅ ការកាត់បន្ថយភាពច្រំដែល កាត់បន្ថយកម្រិតហានិភ័យ កាត់បន្ថយផែនការផ្លាស់ប្តូរច្រើនដង កាត់បន្ថយភាពខ្វះខាតអប្បបរមាកំណត់ស្តង់ដារដើម្បីសម្របសម្រួលក្នុងការតាមដានត្រួតពិនិត្យ និងវាយតម្លៃការអនុវត្តការងារ។

បើគ្មានផែនការទេ យើងមិនអាចធ្វើសកម្មភាពមួយឱ្យមានប្រសិទ្ធភាព ប្រសិទ្ធផល និងសន្សំសំចៃបានឡើយ ហើយបុគ្គលទទួលបន្ទុកអនុវត្តការងារនឹងមិនដឹងថាពេលណាដែលត្រូវអនុវត្តនោះដែរ។ ការអាចធ្វើបច្ចុប្បន្នភាព និងការយោងទៅលើផែនការអាចឱ្យមានការយល់ដឹងយ៉ាងទូលំទូលាយអំពីគោលដៅ ហើយការធ្វើផែនការធានាថាបុគ្គលទទួលបន្ទុកអនុវត្តការងារនឹងមានផែនទីចង្អុលផ្លូវដ៏ច្បាស់លាស់មួយ និងអាចឱ្យមានការយល់ដឹងយ៉ាងទូលំទូលាយអំពីគោលដៅរបស់ស្ថាប័នរបស់ខ្លួនផងដែរ។

**ខ.វិធីសាស្ត្រក្នុងការរៀបចំផែនការ**

ការរៀបចំផែនការត្រូវមានវិធីសាស្ត្រ ២ មានដូចខាងក្រោម៖

**វិធីសាស្ត្រពីលើទៅក្រោម៖** ថ្នាក់ដឹកនាំស្ថាប័នជាអ្នកកំណត់គោលដៅរួមនិងបន្ទាប់មកអនុញ្ញាតឱ្យថ្នាក់ដឹកនាំថ្នាក់ក្រោមបង្កើតផែនការ លក្ខខណ្ឌ និងវិធីសាស្ត្រដើម្បីអនុវត្តផែនការទាំងនោះ។

**វិធីសាស្ត្រពីក្រោមឡើងលើ៖** ផែនការត្រូវបានគ្រោងនិងបង្កើតឡើងដោយថ្នាក់ដឹកនាំថ្នាក់ក្រោម ហើយបន្ទាប់មកបញ្ជូន និងដាក់ឆ្លងតាមថ្នាក់នានាក្រុម ទៅកាន់ថ្នាក់ដឹកនាំស្ថាប័ន។

ការរៀបចំផែនការក៏អាចកើតចេញពីលទ្ធផលរំពឹងទុក មានន័យថា ទទួលបាននូវការពន្យល់ហេតុផលនិងពេលវេលារួមទាំងជំហាននានាសម្រាប់រៀបចំផែនការ រួមទាំងកំណត់បាននូវសកម្មភាព និងបង្កើតសូចនាករដើម្បីវាស់វែងលើលទ្ធផលសម្រេចបាន។

**៣.២.សារៈសំខាន់នៃការរៀបចំផែនការប្រតិបត្តិការ**

ការរៀបចំផែនការផ្តល់នូវសារៈសំខាន់ជាច្រើនសម្រាប់អ្នកអនុវត្តសកម្មភាពក្នុងនោះរួមមាន៖

**ក.ផ្តល់នូវទិសដៅ៖** ការធ្វើផែនការជាចំនុចសំខាន់សម្រាប់ជួយដល់អ្នកអនុវត្តសកម្មភាពដឹងច្បាស់ពីគោលដៅ ឬទិសដៅដែលពួកគេចង់សម្រេចបាននៅក្នុងផែនការ។

**ខ.សម្របសម្រួល៖** ការធ្វើផែនការអាចភ្ជាប់រាល់ការប្រឹងប្រែងទាំងអស់របស់អ្នកអនុវត្តសកម្មភាពក្នុងការសម្របសម្រួលធ្វើអ្វីមួយជាមួយអ្នកពាក់ព័ន្ធ។

**គ.ផ្តល់នូវខ្នាតគំរូ៖** ការធ្វើផែនការអាចឱ្យអ្នកដឹង ឬស្គាល់ពីទំហំនៃប្រតិបត្តិការការងារ ដែលអាចជួយអ្នកក្នុងការកំណត់ និងផ្តល់នូវខ្នាតគំរូជាក់លាក់មួយនៅក្នុងផែនការប្រតិបត្តិការ។

ឃ. បញ្ជាក់៖ ការធ្វើផែនការអាចផ្តល់នូវភាពច្បាស់លាស់នៃគោលបំណង សកម្មភាព និងធនធាន ដែលអ្នកអនុវត្តត្រូវដឹងមុនពេលធ្វើសកម្មភាព។

ង. រៀបចំ៖ ការធ្វើផែនការផ្តល់ដល់ថ្នាក់ដឹកនាំស្ថាប័ន និងអ្នកអនុវត្តសកម្មភាពនូវឧបករណ៍សម្រាប់ ប្រឈមមុខនឹងបញ្ហា។ កត្តាដែលជះឥទ្ធិពលដល់ការប្រឈមមុខនឹងបញ្ហារួមមាន៖

- កត្តាខាងក្នុងស្ថាប័ន
  - ថ្នាក់ដឹកនាំស្ថាប័ន
  - លទ្ធភាពធនធានមនុស្ស
  - ធនបំរុង ឬ មូលធនបំរុងរបស់ស្ថាប័ន
  - របៀបរបបនៃការគ្រប់គ្រង- វប្បធម៌របស់ស្ថាប័ន
  - ជំនាញបច្ចេកទេស, គំនិតផ្តួចផ្តើម, ការជំរុញលើកទឹកចិត្ត
- កត្តាខាងក្រៅស្ថាប័ន
  - សាធារណជន
  - គោលនយោបាយ និងផែនការយុទ្ធសាស្ត្ររបស់រាជរដ្ឋាភិបាល
- ការជះឥទ្ធិពលប្រយោល ដែលជាកត្តាជះឥទ្ធិពលដែលបណ្តាលមកពី
  - កត្តាសង្គម (មនុស្សជាតិ, សាសនា, ទំនៀមទម្លាប់, ប្រពៃណី..... ល)
  - កត្តាសេដ្ឋកិច្ច
  - កត្តានយោបាយ
  - កត្តាវិទ្យាសាស្ត្រ, បច្ចេកទេស។

ច. ជំរុញ៖ ការធ្វើផែនការលើកទឹកចិត្តឱ្យទទួលជ័យជំនះលើការអនុវត្តផែនការ។

**៣.៣. ប្រភេទនៃផែនការប្រតិបត្តិការ**

ការរៀបចំផែនការ ត្រូវយកចិត្តទុកដាក់ទៅលើបញ្ហាការងារជំនួសដូចជា ផែនការសកម្មភាព ជា សកម្មភាពមួយមានរយៈពេលខ្លី ឬមធ្យម ហើយកំណត់ច្បាស់ពីរយៈពេលអនុវត្តនិងប្រើសម្រាប់ធ្វើជាបទ ពិសោធន៍ឱ្យសកម្មភាពដទៃទៀត។ ចំពោះ ផែនការយថាភាពឬផែនការត្រៀមបំរុង រៀបចំឡើងសម្រាប់ការ ផ្លាស់ប្តូរសេដ្ឋកិច្ច និងវិបត្តិសេដ្ឋកិច្ច និងអតិផរណា ឬជាការលែលកដោះស្រាយជាមួយការផ្លាស់ប្តូរវិយាកាស យ៉ាងឆាប់រហ័សអ្នកអនុវត្តអាចដំណើរការនៅក្នុងផែនការត្រៀមបំរុង។ ការរៀបចំផែនការ មាន ៣ ប្រភេទ ដូចជា៖

**ក. ផែនការរយៈពេលវែង**

ការរៀបចំផែនការរយៈពេលវែងមានដូចជា ផែនការយុទ្ធសាស្ត្រ ឬផែនការអភិវឌ្ឍន៍ស្ថាប័ន។ ការរៀបចំ ផែនការរយៈពេលវែងនេះ ជាការរៀបចំផែនការដោយផ្ដោតលើការសម្រេចឱ្យបាននូវគោលដៅ និងគោល

បំណងរបស់ស្ថាប័ន ហើយការអនុវត្តសកម្មភាពនេះជាទូទៅត្រូវចំណាយពេល ៥ ឆ្នាំ ឬច្រើនបំផុត ១០ឆ្នាំ។ ការរៀបចំផែនការអនាគតរយៈពេលវែងបង្កើតឡើងដើម្បីធានានិរន្តរភាពការងាររបស់ស្ថាប័ន។

**ខ. ផែនការរយៈពេលមធ្យម (៣ឆ្នាំ)**

ការរៀបចំផែនការរយៈពេលមធ្យម ផែនការយុទ្ធសាស្ត្រ ឬផែនការសកម្មភាពបីឆ្នាំរំកិល÷ ការរៀបចំផែនការរយៈពេលមធ្យម ជាការរៀបចំផែនការដោយផ្ដោតលើការសម្រេចឱ្យបាននូវគោលដៅ និងគោលបំណងរបស់ស្ថាប័ន ហើយការអនុវត្តសកម្មភាពនេះធម្មតាត្រូវបានចំណាយពេល ២ឆ្នាំ ឬ៣ឆ្នាំ។ ការរៀបចំផែនការរយៈពេលមធ្យមនេះជួយឱ្យថ្នាក់ដឹកនាំគ្រប់ជាន់ថ្នាក់ និងបុគ្គលទទួលបន្ទុកអនុវត្តការងារកាន់តែយល់ច្បាស់នូវការប្រើប្រាស់ធនធានប្រកបដោយប្រសិទ្ធភាព កំណត់យ៉ាងច្បាស់នូវតម្រូវការប្រើប្រាស់ធនធានចាំបាច់បំផុត កាត់បន្ថយហានិភ័យនៅពេលដែលអាចធ្វើទៅបាននិងរៀបចំផែនការយថាភាពនៅពេលចាំបាច់។

**គ. ផែនការរយៈពេលខ្លី (១ឆ្នាំ)**

ការរៀបចំផែនការរយៈពេលខ្លី ហៅថាការរៀបចំផែនការសកម្មភាព÷ ជាការរៀបចំផែនការសកម្មភាពដោយផ្ដោតលើការសម្រេចឱ្យបាននូវគោលដៅ គោលបំណងរបស់ស្ថាប័ន ហើយការអនុវត្តសកម្មភាពនេះធម្មតាត្រូវបានចំណាយពេល ១២ខែ ឬតិចជាងនេះ។ ផែនការនេះត្រូវកំណត់នូវសកម្មភាពនៃការអនុវត្តការងារជាប្រចាំថ្ងៃ ប្រចាំសប្តាហ៍ ប្រចាំខែ សូម្បីតែប្រចាំត្រីមាស និងប្រចាំឆ្នាំរបស់បុគ្គលទទួលបន្ទុកអនុវត្តការងារទាំងអស់អាចត្រូវបានចាត់ទុកថាជា “ផែនការរយៈពេលខ្លី” ។

**៣.៤. ធាតុសំខាន់នៃការរៀបចំផែនការប្រតិបត្តិការ**

ផែនការ ជាការរៀបចំយ៉ាងលម្អិតនូវអ្វីដែលត្រូវធ្វើក្នុងរយៈពេលមួយច្បាស់លាស់។ ជំហានក្នុងការបង្កើតផែនការ ទី១. រំលឹកពីគោលដៅ និងការវិភាគស្វ័យ (SWOT) របស់ស្ថាប័ន ទី២. គួរសរសេរសកម្មភាពទាំងអស់ដែលស្ថាប័នត្រូវធ្វើដើម្បីទៅដល់យុទ្ធសាស្ត្រគោលដៅរបស់ស្ថាប័ន ទី៣. អ្នកដែលទទួលខុសត្រូវសម្រាប់សកម្មភាពនីមួយៗ ឬក្រុមការងារដែលទទួលខុសត្រូវនោះ ទី៤. ធនធានដែលត្រូវការដើម្បីសម្រេចនូវសកម្មភាពនីមួយៗ និងមានអ្វីទៀតដែលត្រូវការ ទី៥. ពេលវេលាដែលត្រូវធ្វើក្នុងសកម្មភាពនីមួយៗ និង ទី៦. ជារៀងរាល់សប្តាហ៍គួរពិនិត្យមើលផែនការសកម្មភាព តើដើរដល់ណាហើយ។ ជំហាននៃការធ្វើផែនការដែលមានលទ្ធផលមានដូចខាងក្រោម÷

- កំណត់សកម្មភាពចម្បងៗ និងអាទិភាព
- កំណត់គោលបំណង
- កំណត់លទ្ធផលរំពឹងទុក/ សូចនាករ/ មធ្យោបាយវាស់វែង ជារង្វាស់ដែល÷
  - កំណត់ការអនុវត្តសកម្មភាពដើម្បីសម្រេចបាននូវគោលបំណង
  - បញ្ជាក់ពីភស្តុតាងដែលប្រាប់ពីគោលបំណង និងលទ្ធផលដែលត្រូវបានទទួលជាលក្ខណៈបរិមាណ គុណភាព ពេលវេលា និងទឹកនៃង

- ផ្តល់ជាមូលដ្ឋានសម្រាប់ធ្វើការត្រួតពិនិត្យ និងវាយតម្លៃ
- ត្រូវតែជាក់លាក់, អាចវាស់វែងបាន, អាចសម្រេចបាន, ជាក់ស្តែង/ទាក់ទង និងមានពេលវេលាកំណត់
- កំណត់មធ្យោបាយផ្សេងៗគ្នា ជាប្រភពព័ត៌មានដែលប្រាប់យើងអំពីភស្តុតាងដែលគោលបំណងត្រូវបានសម្រេច និងទីកន្លែងដែលយើងអាចរកទិន្នន័យចាំបាច់សម្រាប់ផ្សេងៗគ្នា
- កំណត់ពេលវេលា
- កំណត់អ្នកទទួលខុសត្រូវ/ តម្រូវការសម្របសម្រួល
- កំណត់ធនធានមនុស្ស។

ដំណាក់កាលនៃការកសាងផែនការយុទ្ធសាស្ត្ររួមមាន៖

- ការរៀបចំគោលដៅ
- កំណត់ច្បាស់នូវទិសដៅ និងយុទ្ធសាស្ត្របច្ចុប្បន្ន
- ការវិភាគមជ្ឈដ្ឋាន
- វិភាគធនធានមនុស្ស
- ការកំណត់ឱកាស និងការគំរាមកំហែង
- កំណត់នៃទំហំប្រែប្រួលយុទ្ធសាស្ត្រ
- ការធ្វើសេចក្តីសម្រេចយុទ្ធសាស្ត្រ
- ការអនុវត្តយុទ្ធសាស្ត្រ
- ការត្រួតពិនិត្យមើលដំណើរការ

### ជំពូកទី ៤៖ ការរៀបចំ ការចាត់ចែង ការគ្រប់គ្រងប្រតិបត្តិការ

ថ្នាក់ដឹកនាំស្ថាប័នត្រូវរៀបចំ និងចាត់ចែងបុគ្គលទទួលបន្ទុកគ្រប់គ្រងប្រតិបត្តិការ ដោយហេតុតែបុគ្គលនេះនឹងទទួលបន្ទុករៀបចំ សម្របសម្រួល លើកិច្ចការនៃការគ្រប់គ្រងប្រតិបត្តិការ និងជាបុគ្គលស្នូលរបស់ស្ថាប័ន។ ហេតុនេះ ការចាត់ចែងបុគ្គលទទួលបន្ទុកគ្រប់គ្រងប្រតិបត្តិការជាកិច្ចការសំខាន់ ដែលជំពូកនេះនឹងបង្ហាញអំពីវិធានសម្ព័ន្ធ តួនាទីភារកិច្ច និងការទទួលខុសត្រូវរបស់បុគ្គលទទួលបន្ទុកគ្រប់គ្រងប្រតិបត្តិការ។

#### ៤.១. វេនាសម្ព័ន្ធនៃការគ្រប់គ្រងប្រតិបត្តិការ

វេនាសម្ព័ន្ធនៃការគ្រប់គ្រងប្រតិបត្តិការ គួរតែត្រូវកំណត់ឱ្យបានច្បាស់លាស់ដើម្បីធានាបាននូវប្រសិទ្ធភាព ប្រសិទ្ធផល និងភាពសន្សំសំចៃស្របទៅតាមផែនការនៃការគ្រប់គ្រងប្រតិបត្តិការរបស់ស្ថាប័ន។ បុគ្គលទទួលបន្ទុកគ្រប់គ្រងប្រតិបត្តិការ គឺជាបុគ្គលដែលមានតួនាទីក្នុងស្ថាប័នមួយដែលមានអំណាចស្របច្បាប់ក្នុងការអនុវត្តមុខងារ ភារកិច្ច ការទទួលខុសត្រូវ ការត្រួតពិនិត្យ ការសម្រេចចិត្ត ការវិភាគ និងលទ្ធផល។ បុគ្គលទទួលបន្ទុកគ្រប់គ្រងប្រតិបត្តិការ គឺជាបុគ្គលដ៏សំខាន់បំផុត ហើយជាទូទៅស្ថិតនៅក្នុងជួរថ្នាក់ដឹកនាំនាយកដ្ឋាន។ បុគ្គលទទួលបន្ទុកគ្រប់គ្រងប្រតិបត្តិការ ត្រូវត្រួតពិនិត្យតាមផ្នែកដែលទទួលបន្ទុកនៅក្នុងស្ថាប័នដើម្បីធានាបាននូវប្រសិទ្ធភាព ប្រសិទ្ធផល និងភាពសន្សំសំចៃ។ ជាទូទៅ បុគ្គលទទួលបន្ទុកគ្រប់គ្រងប្រតិបត្តិការមានមូលដ្ឋាន ៣ (បី) ដូចខាងក្រោម៖

#### ក. ការរៀបចំផែនការសកម្មភាព

បុគ្គលទទួលបន្ទុកគ្រប់គ្រងប្រតិបត្តិការ ត្រូវរៀបចំផែនការសកម្មភាពទៅតាមផ្នែកដែលទទួលបន្ទុកដោយកំណត់សកម្មភាពជាក់លាក់ដើម្បីឆ្លើយតបទៅតាមគោលបំណងរបស់ស្ថាប័ន។ បុគ្គលទទួលបន្ទុកគ្រប់គ្រងប្រតិបត្តិការ ត្រូវធ្វើការវាយតម្លៃផែនការផ្សេងៗ មុនធ្វើការសម្រេចជ្រើសរើសសកម្មភាពជាក់លាក់ណាមួយ និងត្រួតពិនិត្យថាតើសកម្មភាពដែលជ្រើសរើសរួចហើយនោះស្របទៅនឹងគោលបំណងរបស់ស្ថាប័នដែលបានកំណត់ដែរឬទេ។ ការរៀបចំផែនការសកម្មភាពត្រូវបានចាត់ទុកថាជាការងារគោលនៃការគ្រប់គ្រងប្រតិបត្តិការដោយសារការងារគោលផ្សេងទៀត គឺអាស្រ័យការរៀបចំផែនការសកម្មភាពនេះ។

#### ខ. ការរៀបចំចាត់ចែង

បុគ្គលទទួលបន្ទុកគ្រប់គ្រងប្រតិបត្តិការ ត្រូវរៀបចំចាត់ចែងមន្ត្រីទទួលបន្ទុកអនុវត្តការងារទៅតាមផែនការសកម្មភាពដែលបានដាក់ឱ្យអនុវត្ត។ បុគ្គលទទួលបន្ទុកគ្រប់គ្រងប្រតិបត្តិការ ត្រូវធ្វើការសម្រេចចិត្តទៅលើការបែងចែកភារកិច្ច និងការទទួលខុសត្រូវច្បាស់លាស់ទៅឱ្យមន្ត្រីទទួលបន្ទុកអនុវត្តការងារនីមួយៗ។ ការចាត់ចែងមន្ត្រីទទួលបន្ទុកអនុវត្តការងារ ត្រូវរៀបចំឱ្យស្របទៅតាមសមត្ថភាព ជំនាញវិជ្ជាជីវៈ និងបទពិសោធន៍របស់មន្ត្រីនីមួយៗ។



**គ. ការដឹកនាំ**

បុគ្គលទទួលបន្ទុកគ្រប់គ្រងប្រតិបត្តិការ ត្រូវដឹកនាំ និងណែនាំទៅលើមន្ត្រីទទួលបន្ទុកអនុវត្តការងារ ប្រចាំថ្ងៃ។ នៅក្នុងការដឹកនាំ បុគ្គលទទួលបន្ទុកគ្រប់គ្រងប្រតិបត្តិការធ្វើការណែនាំ បណ្តុះបណ្តាល និងលើក ទឹកចិត្តដល់មន្ត្រីទទួលបន្ទុកអនុវត្តការងារ ដើម្បីបង្កើនសមត្ថភាព និងការទទួលខុសត្រូវ។ ដើម្បីឱ្យការដឹកនាំ ឬការណែនាំរបស់បុគ្គលទទួលបន្ទុកគ្រប់គ្រងប្រតិបត្តិការមានប្រសិទ្ធភាពខ្ពស់ បុគ្គលទទួលបន្ទុកគ្រប់គ្រង ប្រតិបត្តិការត្រូវធ្វើការតាមដានត្រួតពិនិត្យជាប្រចាំជាមួយនឹងមន្ត្រីទទួលបន្ទុកអនុវត្តការងារផ្ទាល់។

បុគ្គលទទួលបន្ទុកគ្រប់គ្រងប្រតិបត្តិការគួរតែមានសមត្ថភាព លក្ខណៈសម្បត្តិ ចំណេះដឹង និងជំនាញ វិជ្ជាជីវៈច្បាស់លាស់ដូចខាងក្រោម៖

- ក. ចំណេះដឹង និងបទពិសោធន៍៖** បុគ្គលទទួលបន្ទុកគ្រប់គ្រងប្រតិបត្តិការគួរតែមានសមត្ថភាពទាក់ទង នឹងការគ្រប់គ្រង និងចំណេះដឹងគ្រប់គ្រាន់ពាក់ព័ន្ធនឹងសកម្មភាពការងារដែលត្រូវគ្រប់គ្រង។ បុគ្គល ទទួលបន្ទុកគ្រប់គ្រងប្រតិបត្តិការក៏គួរតែមានសមត្ថភាពក្នុងការបណ្តុះបណ្តាល និងសមត្ថភាពក្នុង ការតាមដានត្រួតពិនិត្យ និងវាយតម្លៃហានិភ័យផងដែរ។
- ខ. ភាពជាអ្នកដឹកនាំ៖** បុគ្គលទទួលបន្ទុកគ្រប់គ្រងប្រតិបត្តិការត្រូវដឹកនាំមន្ត្រីទទួលបន្ទុកអនុវត្ត ការងារ និងជំរុញការខិតខំប្រឹងប្រែងមន្ត្រីទទួលបន្ទុកអនុវត្តការងារ ដើម្បីឈានទៅរកការសម្រេច បាននូវគោលដៅ និងគោលបំណងរបស់ស្ថាប័ន។ បុគ្គលទទួលបន្ទុកគ្រប់គ្រងប្រតិបត្តិការ ត្រូវតែមាន ជំនាញក្នុងការដឹកនាំក្រុម, សម្របសម្រួលនិងបង្កើតឱ្យមានការឯកភាពក្នុងចំណោមមន្ត្រី, មានការ សម្រេចចិត្ត, ស្វែងយល់អំពីគោលនយោបាយ នីតិវិធីស្ថាប័ន និងដំណើរការនៃការអនុវត្តការងារ, តាមដានត្រួតពិនិត្យ និងវាយតម្លៃក្នុងស្ថាប័ន។
- គ. ការរៀបចំយុទ្ធសាស្ត្រ៖** ក្នុងនាមជាបុគ្គលទទួលបន្ទុកគ្រប់គ្រងប្រតិបត្តិការ ត្រូវមាននូវជំនាញ និង យុទ្ធវិធីសំខាន់ៗក្នុងការសិក្សាស្វែងយល់ និងរៀបចំផែនការយុទ្ធសាស្ត្រសម្រាប់ស្ថាប័ន។
- ឃ. ជំនាញវិភាគ៖** បន្ថែមលើសពីការរៀបចំផែនការ បុគ្គលទទួលបន្ទុកគ្រប់គ្រងប្រតិបត្តិការ ត្រូវមាន សមត្ថភាពក្នុងការវិភាគ ដើម្បីតាមដានត្រួតពិនិត្យនិងវាយតម្លៃលើផែនការដែលស្ថាប័នបានដាក់ ឱ្យអនុវត្តទៅនឹងការអនុវត្តជាក់ស្តែងដើម្បីកំណត់ និងវាស់វែងពីប្រសិទ្ធភាព និងប្រសិទ្ធផល។
- ង. ជំនាញក្នុងការដោះស្រាយបញ្ហា៖** បុគ្គលទទួលបន្ទុកគ្រប់គ្រងប្រតិបត្តិការ ត្រូវមានជំនាញក្នុងការ កំណត់បញ្ហាដែលអាចកើតមានឡើង។ លើសពីការកំណត់អត្តសញ្ញាណបញ្ហា បុគ្គលទទួលបន្ទុក គ្រប់គ្រងប្រតិបត្តិការគួរតែអាចដោះស្រាយបញ្ហា និងស្វែងរកដំណោះស្រាយជាក់ស្តែងផងដែរ។ ការគ្រប់គ្រងប្រតិបត្តិការដ៏ល្អជាការបំប្លែងរាល់បញ្ហា និងហានិភ័យនានាឱ្យទៅជាឱកាសក្នុងការ អភិវឌ្ឍស្ថាប័ន។

**ច. ជំនាញក្នុងការទំនាក់ទំនង៖** បុគ្គលទទួលបន្ទុកគ្រប់គ្រងប្រតិបត្តិការត្រូវដឹងអំពីរបៀបក្នុងការទំនាក់ទំនងប្រកបដោយប្រសិទ្ធភាព។ បុគ្គលទទួលបន្ទុកគ្រប់គ្រងប្រតិបត្តិការចាំបាច់ណាស់ត្រូវធ្វើការទំនាក់ទំនងជាមួយនឹងមន្ត្រីទទួលបន្ទុកអនុវត្តការងារផ្ទាល់។

**ឆ. ចំណេះដឹងផ្នែកហិរញ្ញវត្ថុ៖** បុគ្គលទទួលបន្ទុកគ្រប់គ្រងប្រតិបត្តិការ ត្រូវត្រួតពិនិត្យដំណើរការរៀបចំផែនការហិរញ្ញវត្ថុ ថវិកា និងរបាយការណ៍ហិរញ្ញវត្ថុ។

**ជ. ចំណេះដឹងផ្នែកច្បាប់៖** បុគ្គលទទួលបន្ទុកគ្រប់គ្រងប្រតិបត្តិការ គួរមានចំណេះដឹងមូលដ្ឋានផ្នែកច្បាប់ និងបទប្បញ្ញត្តិដែលគ្របដណ្តប់ប្រតិបត្តិការរបស់ស្ថាប័នដែលអាចអនុញ្ញាតឱ្យបុគ្គលទទួលបន្ទុកគ្រប់គ្រងប្រតិបត្តិការអាចកំណត់ទំនាស់ផលប្រយោជន៍ និងការអនុវត្តមិនស្របតាមបទប្បញ្ញត្តិជាដើម។

**៤.២. តួនាទីនៃភារកិច្ចរបស់បុគ្គលទទួលបន្ទុកគ្រប់គ្រងប្រតិបត្តិការ**

ការរៀបចំផែនការគឺជាតួនាទីមួយក្នុងចំណោមតួនាទីចម្បងៗ របស់បុគ្គលទទួលបន្ទុកគ្រប់គ្រងប្រតិបត្តិការព្រោះការរៀបចំផែនការពាក់ព័ន្ធនឹងការកំណត់សកម្មភាពការងារលម្អិត និងការប្រើប្រាស់ធនធានសមស្របដើម្បីសម្រេចបាននូវគោលដៅ និងគោលបំណងរបស់ស្ថាប័នក្នុងពេលវេលាជាក់លាក់មួយ។ ដូចនេះបុគ្គលទទួលបន្ទុកគ្រប់គ្រងប្រតិបត្តិការ ត្រូវរៀបចំផែនការឱ្យបានល្អដោយមានកំណត់អំពីស្ថានភាពច្បាស់លាស់ និងលទ្ធផលរំពឹងទុកដែលនឹងអាចជួយដល់ការអនុវត្តការងាររបស់មន្ត្រីបាន។ មន្ត្រីទាំងអស់អាចអនុវត្តការងារប្រកបដោយប្រសិទ្ធភាព ប្រសិទ្ធផល និងភាពសន្សំសំចៃបាន ដោយប្រើប្រាស់ផែនការជាគោល និងអនុវត្តទៅតាមសកម្មភាពការងារ និងពេលវេលាដែលបុគ្គលទទួលបន្ទុកគ្រប់គ្រងប្រតិបត្តិការបានកំណត់ក្នុងផែនការ។

បុគ្គលទទួលបន្ទុកគ្រប់គ្រងប្រតិបត្តិការ ត្រូវរៀបចំបែងចែកការងារ និងចាត់ចែងមន្ត្រីទទួលបន្ទុកអនុវត្តការងារឱ្យសមស្របទៅតាមចំណេះ ជំនាញ និងបទពិសោធន៍របស់មន្ត្រី។ ដើម្បីសម្រេចបាននូវគោលដៅរបស់ស្ថាប័នដែលមានកំណត់នៅក្នុងផែនការ គឺទាមទារឱ្យមានការចូលរួមពីមន្ត្រីជំនាញក្នុងការអនុវត្តសកម្មភាពការងារនោះ ដូចនេះបុគ្គលទទួលបន្ទុកគ្រប់គ្រងប្រតិបត្តិការ ត្រូវរៀបចំចាត់ចែងមន្ត្រីទទួលបន្ទុកអនុវត្តការងារនីមួយៗឱ្យបានច្បាស់លាស់។

បុគ្គលទទួលបន្ទុកគ្រប់គ្រងប្រតិបត្តិការ ត្រូវធ្វើការសម្របសម្រួល និងតាមដានត្រួតពិនិត្យជាប្រចាំលើការអនុវត្តសកម្មភាពការងាររបស់មន្ត្រី។ ក្នុងករណីការអនុវត្តរបស់មន្ត្រីទទួលបន្ទុកអនុវត្តការងារពុំទាន់បានល្អនៅឡើយ បុគ្គលទទួលបន្ទុកគ្រប់គ្រងប្រតិបត្តិការ អាចផ្តល់មតិកែលម្អ និងធ្វើការណែនាំបន្ថែម ដោយត្រូវប្រាកដថាមន្ត្រីទទួលបន្ទុកអនុវត្តការងារទាំងអស់បានអនុវត្តទៅតាមផែនការ និងតាមនីតិវិធីប្រតិបត្តិ ដើម្បី

ធានាបានថាការអនុវត្តការងាររបស់មន្ត្រីសម្រេចបាននូវលទ្ធផលដែលរំពឹងទុកប្រកបដោយប្រសិទ្ធភាព ប្រសិទ្ធផល និងភាពសន្សំសំចៃ។

បុគ្គលទទួលបន្ទុកគ្រប់គ្រងប្រតិបត្តិការ ត្រូវធ្វើការវាយតម្លៃលើការអនុវត្តការងាររបស់មន្ត្រីទទួល បន្ទុកអនុវត្តការងារ និងផែនការដែលបានដាក់ចេញ ដោយវាយតម្លៃថាតើមន្ត្រីបានអនុវត្តរាល់សកម្មភាព ការងារទាំងអស់ប្រកបដោយប្រសិទ្ធភាព ប្រសិទ្ធផល និងភាពសន្សំសំចៃដែរឬទេ? តើមន្ត្រីបានអនុវត្តការងារ ទៅតាមយន្តការ ឬនីតិវិធីប្រតិបត្តិការស្តង់ដាររបស់ស្ថាប័នដែរទេ? និងតើបានសម្រេចនូវគោលដៅរបស់ស្ថាប័ន ដែរទេ?

**៤.៣. ការទទួលខុសត្រូវរបស់អ្នកគ្រប់គ្រងប្រតិបត្តិការ**

អ្នកគ្រប់គ្រងប្រតិបត្តិការ ត្រូវទទួលបន្ទុកលើការងារមួយចំនួនដូចខាងក្រោម៖

- រៀបចំផែនការសម្រាប់រយៈពេលវែង រយៈពេលមធ្យម និងរយៈពេលខ្លី
- ដឹកនាំ ណែនាំ និងតាមដានការអនុវត្តរបស់មន្ត្រី
- សម្របសម្រួលជាមួយនាយកដ្ឋានពាក់ព័ន្ធដើម្បីធានាបានថាលទ្ធផលដែលសម្រេចបាន ឆ្លើយតបទៅនឹងផែនការ
- ធ្វើការសម្រេចចិត្តប្រកបដោយការយល់ដឹងទាក់ទងនឹងយុទ្ធសាស្ត្រ គោលនយោបាយ និង ផែនការរបស់ស្ថាប័ន
- ត្រួតពិនិត្យ តាមដាន និងវាយតម្លៃផែនការរបស់ស្ថាប័ន
- លើកកម្ពស់ចក្ខុវិស័យ និងបេសកកម្មរបស់ស្ថាប័ន ដើម្បីរក្សាសីលធម៌ និងការអនុវត្តរបស់ មន្ត្រី
- ត្រួតពិនិត្យថវិកា របាយការណ៍ ការធ្វើផែនការ និងការងារសវនកម្ម
- ធានាបាននូវការអនុលោមតាមច្បាប់ និងការបំពេញទៀងទាត់នូវឯកសារសំខាន់ៗ
- បង្កើត ពិនិត្យ និងអនុវត្តនីតិវិធី និងគោលនយោបាយប្រតិបត្តិការផ្សេងៗ
- សម្របសម្រួលភាពជាដៃគូ និងកិច្ចសហការជាមួយស្ថាប័នពាក់ព័ន្ធ
- ដើរតួជាបណ្តាញទំនាក់ទំនងរវាងថ្នាក់ដឹកនាំ និងមន្ត្រីនៅក្នុងស្ថាប័ន
- ស្វែងយល់ពីបញ្ហានានាដែលអាចជះឥទ្ធិពលដល់ស្ថាប័ន និងឱកាសដើម្បីអភិវឌ្ឍន៍ស្ថាប័ន
- ពិនិត្យឡើងវិញ និងលើកកម្ពស់ការបណ្តុះបណ្តាលមន្ត្រីរបស់ស្ថាប័ន ដើម្បីឆ្លើយតបតាមតម្រូវ ការជាក់ស្តែង។

### ជំពូកទី ៥៖ មូលដ្ឋាននៃការគ្រប់គ្រងប្រតិបត្តិការ

មូលដ្ឋានគ្រឹះនៃការគ្រប់គ្រងប្រតិបត្តិការ ត្រូវរួមបញ្ចូលនូវធាតុសំខាន់ៗចំនួនបួនរួមមាន៖ ការរៀបចំផែនការ (Planning), ការរៀបចំរចនាសម្ព័ន្ធ (Organizing), ការដឹកនាំ (Leading) និងការតាមដានត្រួតពិនិត្យ (Controlling) ។

#### ការគ្រប់គ្រងប្រតិបត្តិការ



រូបភាពទី 2 ៖ ដំណើរការគ្រប់គ្រងប្រតិបត្តិការ

#### ៥.១. ការរៀបចំផែនការ

ការរៀបចំផែនការ គឺជាដំណើរការនៃការកំណត់គោលដៅរបស់ស្ថាប័ន និងធ្វើការសម្រេចចិត្តនូវវិធីសាស្ត្រអនុវត្តដែលល្អបំផុត ដើម្បីសម្រេចគោលដៅទាំងនោះ។ ផែនការត្រូវបានបង្កើតឡើងក្នុងគោលបំណងផ្តល់នូវការតម្រូវទិសដៅ ការកាត់បន្ថយភាពច្រំដែរ កម្រិតហានិភ័យចម្រុះ កាត់បន្ថយភាពខ្វះខាត និងកំណត់ពេលវេលា និងស្តង់ដារដើម្បីសម្របសម្រួលដល់ការអនុវត្ត និងការត្រួតពិនិត្យ។ ក្នុងករណី ស្ថាប័នពុំមានរៀបចំផែនការទេ ស្ថាប័ននឹងមិនអាចធ្វើអ្វីមួយឱ្យមានប្រសិទ្ធភាព និងប្រសិទ្ធផលបានឡើយ (Efficiency and Effectiveness) ។

#### ៥.១.១. វិធីសាស្ត្រក្នុងការរៀបចំផែនការ

វិធីសាស្ត្រក្នុងការធ្វើផែនការមាន២គឺ៖

- វិធីសាស្ត្រពីលើទៅក្រោម៖ ថ្នាក់ដឹកនាំកំពូលជាអ្នកកំណត់គោលដៅរួម និងបន្ទាប់មកអនុញ្ញាតថ្នាក់ដឹកនាំតាមផ្នែកនីមួយៗត្រូវរៀបចំបង្កើតផែនការនៅក្នុងលក្ខខណ្ឌទាំងនោះ។
- វិធីសាស្ត្រពីក្រោមឡើងលើ៖ ផែនការត្រូវបានគ្រោង និងបង្កើតដោយថ្នាក់ដឹកនាំតាមផ្នែកនីមួយៗដោយគ្មានលក្ខខណ្ឌច្រើន និងបន្ទាប់មកបញ្ជូនជាបន្តបន្ទាប់ឆ្លងតាមឋានានុក្រម ទៅកាន់ថ្នាក់ដឹកនាំជាន់ខ្ពស់។

**៥.១.២. ធាតុសំខាន់ៗនៃផែនការ**

មុខងារនៃការធ្វើផែនការតម្រូវឱ្យអ្នកគ្រប់គ្រងត្រូវធ្វើការសម្រេចចិត្តអំពីធាតុផ្សំសំខាន់ៗបួននៃផែនការ៖

**១. វត្ថុបំណង៖** ជាសកម្មភាព ឬលក្ខខណ្ឌមួយដែលអ្នកគ្រប់គ្រងប្រតិបត្តិការរំពឹងទុកថានឹងសម្រេច ឬទទួលបាននាពេលអនាគត។ សំណុំនៃគោលបំណងទាំងអស់មានលក្ខណៈបីគឺ អាទិភាព, ពេល វេលា និងការវាស់វែង។

**២. សកម្មភាព៖** ជាមធ្យោបាយ ឬសកម្មភាពជាក់លាក់ដែលបានគ្រោងទុកដើម្បីសម្រេចគោល បំណង។

**៣. ធនធាន៖** ជាការដាក់កម្រិតព្រំដែនដល់វិធានការទៅលើសកម្មភាព ដែលជាប់ពាក់ព័ន្ធនឹង គម្រោងថវិកាផងដែរ។ ផែនការត្រូវតែបញ្ជាក់នូវប្រភេទ, បរិមាណនៃធនធានដែលត្រូវការ និង ប្រភពជាសក្តានុពល ហើយនឹងត្រូវបញ្ជាក់នូវធនធាន ដែលត្រូវដាក់ចូលទៅក្នុងវិធានការដែល គ្រោងទុក។ ការគ្រប់គ្រងអាចជ្រើសរើសប្រភេទគម្រោងថវិកាដែលសមនឹងតម្រូវការផែនការ របស់អង្គការ។

**៤. ការអនុវត្ត៖** ពាក់ព័ន្ធនឹងការចាត់តាំង និងទិសដៅរបស់មន្ត្រីដើម្បីអនុវត្តផែនការ។

**៥.១.៣. មធ្យោបាយក្នុងការរៀបចំផែនការ**

ដើម្បីសម្រេចបានជោគជ័យក្នុងការធ្វើផែនការ និងអនុវត្តផែនការឱ្យមានប្រសិទ្ធភាព សម្រេចបាន នូវគោលដៅរបស់ខ្លួនគ្រប់អាជីវកម្មត្រូវប្រើមធ្យោបាយជាច្រើនដូចខាងក្រោម៖

- **ថវិកា៖** ជាផែនការចំនួនលេខដែលលែងលក់ធនធានដើម្បីសម្រេចឱ្យបាននូវគោលដៅដែល បានកំណត់។
- **កាលវិភាគ៖** ជាតារាងដែលបង្ហាញនូវសកម្មភាពដែលត្រូវអនុវត្ត លំដាប់លំដោយនៃសកម្មភាព និងមន្ត្រីទទួលបន្ទុកអនុវត្តសកម្មភាពការងារ។ បន្ទាប់ពីថវិកា តារាងពេលវេលាក៏ជាផ្នែកមួយ យ៉ាងសំខាន់នៃផែនការសំរាប់ប្រើប្រាស់ឱ្យមានប្រសិទ្ធភាពបំផុត។
- **បទដ្ឋាន៖** ជាលក្ខណៈវិនិច្ឆ័យដែលត្រូវបានគេបង្កើតឡើង ដើម្បីប្រៀបធៀបជាមួយលទ្ធផល ជាក់ស្តែង ដែលអាចវាស់វែងបាន។
- **គោលនយោបាយ៖** ជាលំនាំទូទៅនៃការប្រតិបត្តិ ការធ្វើសេចក្តីសម្រេចចិត្ត ដែលមន្ត្រីនៅក្នុង ស្ថាប័នត្រូវតែអនុវត្តតាម។



**៥.២. ការរៀបចំវេនសម្ព័ន្ធ**

ការរៀបចំវេនសម្ព័ន្ធ គឺមុខងារសំខាន់ជាងគេបំផុតក្នុងកិច្ចដំណើរការគ្រប់គ្រងប្រតិបត្តិការ ប៉ុន្តែបើផ្អែកតែលើវេនសម្ព័ន្ធការមួយមុខនោះ ក៏ពុំអាចនឹងសម្រេចគោលដៅរបស់ស្ថាប័នបានដែរ គឺទាមទារឱ្យមាននូវការរៀបចំធនធានមនុស្ស និងធនធានដទៃផ្សេងៗទៀត ដើម្បីអនុវត្តវេនសម្ព័ន្ធ និងសម្រេចគោលដៅរបស់ស្ថាប័ន។ ជំហានបន្ទាប់នៃការគ្រប់គ្រងប្រតិបត្តិការគឺការរៀបចំវេនសម្ព័ន្ធ។

ការរៀបចំវេនសម្ព័ន្ធ ជាដំណើរការនៃការរៀបចំ និងបែងចែកតួនាទី សិទ្ធិអំណាច និងធនធានក្នុងចំណោមមន្ត្រីរបស់ស្ថាប័ន។ ការរៀបចំវេនសម្ព័ន្ធ គឺជាការរៀបចំវេនសម្ព័ន្ធសកម្មភាពការងារអោយបានត្រឹមត្រូវ ដោយមានការបង្ហាញពីបែបបទ និងការងារច្បាស់លាស់ មានការវាយតម្លៃត្រឹមត្រូវនូវសមត្ថភាពរបស់មន្ត្រី ដើម្បីរៀបបញ្ជូលអោយត្រូវទៅតាមមុខជំនាញនីមួយៗរបស់សកម្មភាពការងារ មិនតែប៉ុណ្ណោះ ការចាត់តាំងត្រូវបានរៀបចំ ដើម្បីងាយទំនាក់ទំនង និងមានប្រសិទ្ធភាពដល់ការអនុវត្តការងារ ។

ដំណើរការនៃការរៀបចំវេនសម្ព័ន្ធ មានជំហានដូចខាងក្រោម៖

- ជំហានទី១៖ ពិនិត្យវេនសម្ព័ន្ធ និងគោលបំណងវេនសម្ព័ន្ធ
- ជំហានទី២៖ កំណត់អត្តសញ្ញាណសកម្មភាព
- ជំហានទី៣៖ ចំណាត់ថ្នាក់សកម្មភាព
- ជំហានទី៤៖ ការប្រគល់ភារកិច្ច និងផ្ទេរសិទ្ធិអំណាចជូនមន្ត្រីទទួលបន្ទុកអនុវត្តការងារ
- ជំហានទី៥៖ រៀបចំថវិកាធនធាននៃការងារ។

ការមានវេនសម្ព័ន្ធ គឺមានសារៈសំខាន់ខ្លាំងណាស់ ពីព្រោះវេនសម្ព័ន្ធគ្រប់គ្រង អាចផ្តល់ការណែនាំដល់មន្ត្រីទាំងអស់ ដូចជាការទំនាក់ទំនង ការវាយការណ៍ជាផ្លូវការ និងការគ្រប់គ្រងលំហូរការងាររបស់ស្ថាប័នបានយ៉ាងល្អ។

ដើម្បីកាន់តែលម្អិតបន្ថែមទៀត ខាងក្រោមនេះ នឹងបង្ហាញអំពីសារៈសំខាន់នៅពេលដែលស្ថាប័នមានវេនសម្ព័ន្ធគ្រប់គ្រង រួមមាន៖

**៥.២.១. បង្កើតទំនាក់ទំនងច្បាស់លាស់**

មន្ត្រីនៅក្នុងស្ថាប័នងាយស្រួលធ្វើទំនាក់ទំនងគ្នា ដោយមន្ត្រីទាំងអស់នឹងដឹងថាត្រូវរាយការណ៍អំពីវឌ្ឍនភាពការងារជូនអ្នកណា។ លើសពីនេះ ក៏បង្កភាពងាយស្រួលក្នុងការសម្រេចចិត្តកាន់តែប្រសើរផងដែរ តាមរយៈការមានលំហូរនៃការបញ្ជូនព័ត៌មានពីមន្ត្រីទៅកាន់ថ្នាក់ដឹកនាំដែលទទួលខុសត្រូវក្នុងការសម្រេចចិត្ត។

**៥.២.២. ជួយជំរុញឱ្យមានភាពរីកចម្រើននិងជោគជ័យ**

នៅពេលមានវេនសម្ព័ន្ធស្ថាប័ន នោះស្ថាប័ននឹងឆាប់រីកចម្រើន និងទទួលបានភាពជោគជ័យបានលឿន ដោយសារតែអាចប្រើប្រាស់ធនធានមនុស្សដែលមាននៅក្នុងស្ថាប័នបានត្រឹមត្រូវ និងអាចចាត់តាំងទៅតាមសមត្ថភាពរបស់មន្ត្រីម្នាក់ៗបានសមស្របនឹងអ្វីដែលពួកគេអាចធ្វើបានល្អបំផុត ឬអ្វីដែលពួកគេមានទេពកោសល្យល្អលើផ្នែកនោះ។

**៥.២.៣. សម្រេចគោលដៅស្ថាប័នបានលឿន**

នៅពេលដែលស្ថាប័នមានរចនាសម្ព័ន្ធ នោះថ្នាក់ដឹកនាំត្រូវតែកំណត់គោលដៅ បន្ទាប់មក ប្រសិនបើរចនាសម្ព័ន្ធឱ្យមានលក្ខណៈត្រឹមត្រូវ នោះអ្នកនឹងងាយសម្រេចបាននូវគោលដៅនោះ ពីព្រោះការដែលមានរចនាសម្ព័ន្ធគឺវាជួយក្នុងការកំណត់អត្តសញ្ញាណទេពកោសល្យដែលកំពុងតែមាននៅក្នុងក្រុមហ៊ុន និងបង្កើតឱ្យមានវិសាលភាពនៃទេពកោសល្យនោះ។

**៥.២.៤. ធ្វើឱ្យមន្ត្រីមានការចូលរួមយ៉ាងសកម្ម**

រចនាសម្ព័ន្ធស្ថាប័ន អនុញ្ញាតឱ្យមន្ត្រីបានយល់កាន់តែច្បាស់អំពីរបៀបនៃការធ្វើការងាររបស់ពួកគេឱ្យសមស្របនឹងចក្ខុវិស័យនិងបេសកកម្មរបស់ស្ថាប័ន ហើយក៏បានផ្តល់ឱ្យពួកគេនូវភាពច្បាស់លាស់បន្ថែមទៀត ព្រមទាំងអាចផ្តល់លទ្ធផលការងារតាមការរំពឹងទុកនិងអាចធ្វើការងារជាក្រុមបានល្អ។

**៥.៣. ការដឹកនាំ**

ការដឹកនាំ គឺជាមុខងារមួយដ៏សំខាន់ដែលចាំបាច់ដើម្បីឈានទៅរកគោលដៅរបស់ស្ថាប័ន។ ថ្នាក់ដឹកនាំគឺជាបុគ្គលគំរូសម្រាប់មន្ត្រីគ្រប់រូប ក្នុងការអនុវត្តការងារក្នុងស្ថាប័ន និងជាបុគ្គលដែលមានឥទ្ធិពល មានសិទ្ធិអំណាចក្នុងការកំណត់ពិន័យវិធី គោលនយោបាយ និងផែនការរបស់ស្ថាប័ន។ ការកំណត់នូវចក្ខុវិស័យ និងការប្តេជ្ញាចិត្តរបស់ថ្នាក់ដឹកនាំជាចលករដ៏សំខាន់ដែលត្រូវមានជាចាំបាច់ក្នុងការជួយឱ្យស្ថាប័នមួយរីកចម្រើន។ ឆន្ទៈ និងការប្តេជ្ញាចិត្តរបស់ថ្នាក់ដឹកនាំធានាបានថាការអនុវត្តផែនការរបស់ស្ថាប័នទទួលបានការសម្រេចតាមគោលដៅដោយមានការចូលរួមពីមន្ត្រីគ្រប់កម្រិតទាំងអស់នៃស្ថាប័ន ផ្ទុយទៅវិញបើសិនជាថ្នាក់ដឹកនាំស្ថាប័នមិនមានឆន្ទៈ និងការប្តេជ្ញាចិត្តខ្ពស់ទេ នោះការអនុវត្តផែនការរបស់ស្ថាប័ននឹងមិនអាចទទួលបានជោគជ័យឡើយ។

លក្ខណៈសម្បត្តិរបស់អ្នកដឹកនាំមានដូចខាងក្រោម៖

- ត្រូវផ្តោតលទ្ធផលនៃការងារជាសំខាន់
- អាចដោះស្រាយគ្រប់បញ្ហា
- ទទួលបានការរៀនសូត្របន្ថែមពីអ្នកជុំវិញខ្លួន
- យល់ច្បាស់ពីបរិស្ថានជុំវិញ និងផលប៉ះពាល់
- មានការត្រិះរិះពិចារណា និងរៀបចំយុទ្ធសាស្ត្រ
- បង្កើតស្តង់ដារ និងរបៀបអនុវត្តការងារឱ្យល្អប្រសើរជាងមុន
- មានការអភិវឌ្ឍន៍ និងមានទស្សនៈវិស័យផ្ទាល់ប្តូរ។

កម្រិតអ្នកដឹកនាំត្រូវបានបែងចែកជា បីប្រភេទផ្សេងៗគ្នាដូចជា៖

- អ្នកដឹកនាំយុទ្ធសាស្ត្រ គឺជាថ្នាក់ដឹកនាំជាន់ខ្ពស់របស់ស្ថាប័នដោយត្រូវមានការគិតគូរពីយុទ្ធសាស្ត្រ គោលនយោបាយ ទស្សនៈវិស័យ ចំណេះដឹង ជំនាញចរចា យល់ដឹងពីផ្នែកខាងក្រៅ និងយល់ដឹងពីសង្គម។
- អ្នកដឹកនាំក្រុម គឺជាថ្នាក់ដឹកនាំកណ្តាលដែលមានជំនាញប្រាស្រ័យទាក់ទងជាមួយមន្ត្រី និងការដឹកនាំក្រុមការងារឱ្យសម្រេចការងារតាមគោលដៅដែលបានកំណត់។
- អ្នកដឹកនាំបច្ចេកទេស គឺជាអ្នកដឹកនាំថ្នាក់ក្រោមដែលផ្តោតខ្លាំងលើជំនាញវិជ្ជាជីវៈ និងជំនាញបច្ចេកទេស។

**៥.៤. ការតាមដានត្រួតពិនិត្យ**

ការតាមដានត្រួតពិនិត្យ គឺជាដំណើរការដែលធ្វើជាប្រចាំ ក្នុងការប្រមូល និងវិភាគទិន្នន័យ ក្នុងគោលបំណងរកអោយឃើញនូវអ្វីខ្លះដែលបានប្រែប្រួលដោយមិនប្រក្រតី និងរកវិធីកែលម្អអោយបានទាន់ពេលវេលា។ ដើម្បីប្រាកដថាផែនការសកម្មភាព ដែលបានដាក់ចេញត្រូវបានសម្រេចតាមគោលដៅរបស់ស្ថាប័ន ថ្នាក់ដឹកនាំត្រូវត្រួតពិនិត្យ តាមរយៈការវាស់វែងលទ្ធផលជាក់ស្តែងប្រៀបធៀបជាមួយលទ្ធផលដែលបានដាក់ក្នុងផែនការ ថាតើមានគម្លាតយ៉ាងណា? ក្នុងករណីមានគម្លាតថ្នាក់ដឹកនាំត្រូវមើលបញ្ហាប្រឈម និងស្វែងរកដំណោះស្រាយ។

ដំណើរការនៃការតាមដានត្រួតពិនិត្យត្រូវបានបែងចែកជា ៤ រួមមាន៖

- **ជំហានទី១**÷ ស្តង់ដារនៃការអនុវត្ត សំដៅដល់ការប្រើប្រាស់បទដ្ឋានដែលលម្អិតហើយច្បាស់លាស់ដើម្បីឱ្យថ្នាក់ដឹកនាំ និងមន្ត្រីអាចកំណត់បានថាសកម្មភាពការងារដែលកំពុងអនុវត្តស្របតាមទិសដៅដែលបានកំណត់។
- **ជំហានទី២**÷ ការវាស់វែងទៅលើការអនុវត្តជាក់ស្តែង សំដៅដល់ការត្រួតពិនិត្យមើលនូវការប្រតិបត្តិ ឬលទ្ធផលប្រតិបត្តិការ។ ទិន្នន័យនៃការអនុវត្តការងារអាចទទួលបានពីប្រភពចំនួនបីដូចជាសេចក្តីវាយការណ៍ជាលាយលក្ខណ៍អក្សរ ការវាយការណ៍ដោយផ្ទាល់មាត់ និងការសង្កេតដោយផ្ទាល់។
- **ជំហានទី៣**÷ ប្រៀបធៀបការអនុវត្តទៅនឹងស្តង់ដារ សំដៅដល់ការវាយតម្លៃការប្រតិបត្តិជាក់ស្តែង ទៅនឹងស្តង់ដារនៃការអនុវត្ត។ នៅក្នុងការប្រៀបធៀប អ្នកគ្រប់គ្រងប្រតិបត្តិការអាចមើលឃើញពីគម្លាតពីការអនុវត្តទៅនឹងស្តង់ដារនៃការអនុវត្ត។ ចំពោះសកម្មភាពខ្លះមានគម្លាតតិចតួចពីស្តង់ដារ ឬបទដ្ឋាន អាចទទួលយកបាន ប៉ុន្តែចំពោះសកម្មភាពខ្លះទៀតអាច

មានគម្លាតខ្លាំង ដែលទាមទារឱ្យអ្នកគ្រប់គ្រងប្រតិបត្តិការដែលអនុវត្តនូវការងារតាមដាន ត្រួតពិនិត្យត្រូវតែវិភាគ និងធ្វើការវាយតម្លៃលទ្ធផលយ៉ាងប្រុងប្រយ័ត្ន។

- **ជំហានទី៤** ÷ ការចាត់វិធានកែតម្រូវ សំដៅដល់ការផ្លាស់ប្តូរសកម្មភាពការងារ ដើម្បីធ្វើ យ៉ាងណាឱ្យសកម្មភាពការងារនោះអនុលោមទៅតាមស្តង់ដារនៃការអនុវត្ត និងទទួលបាននូវ ប្រសិទ្ធភាពខ្ពស់។ វិធីសាស្ត្រក្នុងការចាត់វិធានការកែតម្រូវ អ្នកគ្រប់គ្រងប្រតិបត្តិការអាច ធ្វើការជំរុញលើកទឹកចិត្តមន្ត្រីដែលទទួលបន្ទុកអនុវត្តការងារឱ្យប្រឹងប្រែងធ្វើការបន្ថែម និង រៀបចំកែសម្រួលដំណើរការការងារឡើងវិញ។

### ដំណើរការក្នុងការតាមដានត្រួតពិនិត្យ




រូបភាពទី 3 ÷ ដំណើរការតាមដានត្រួតពិនិត្យ

## ជំពូកទី ៦៖ មូលដ្ឋានគ្រឹះនៃប្រសិទ្ធភាព និងស័ក្តិសិទ្ធភាពប្រតិបត្តិការ

ដើម្បីឱ្យការអនុវត្តការងារណាមួយមានភាពល្អប្រសើរ និងធានាបាននូវប្រសិទ្ធភាព និងស័ក្តិសិទ្ធភាព គួរគប្បីមាននូវមូលដ្ឋានគ្រឹះនៅក្នុងការអនុវត្តការងារច្បាស់លាស់រួមមានការបែងចែកតួនាទីភារកិច្ច និងការទទួលខុសត្រូវ លំដាប់លំដោយនៃដំណើរការការងារជាក់លាក់ និងក្របខណ្ឌបទប្បញ្ញត្តិក្នុងការអនុវត្តការងារ រួមមានគោលការណ៍ណែនាំ សេចក្តីណែនាំ និងបទប្បញ្ញត្តិផ្សេងៗពាក់ព័ន្ធនឹងការអនុវត្តការងារ។

មូលដ្ឋានគ្រឹះទាំង ៦ ដែលធានាបាននូវប្រសិទ្ធភាព និងស័ក្តិសិទ្ធភាពប្រតិបត្តិការរួមមានដូចខាងក្រោម៖



រូបភាពទី 4៖ មូលដ្ឋានគ្រឹះនៃប្រសិទ្ធភាព និងស័ក្តិសិទ្ធភាពប្រតិបត្តិការ

### ៦.១. លក្ខខណ្ឌយោងការងារ

ដើម្បីឱ្យការអនុវត្តការងារណាមួយមានភាពល្អប្រសើរ លុះត្រាតែមន្ត្រីយល់ច្បាស់អំពីសមាសធាតុការងារនីមួយៗ ព្រមទាំងដឹងអំពីតួនាទីភារកិច្ចរបស់ខ្លួនថាត្រូវបំពេញ ឬអនុវត្តសកម្មភាពការងារណាខ្លះ។ បន្ថែមលើសពីនេះ មន្ត្រីដែលត្រូវអនុវត្តការងារក៏ត្រូវតែដឹងអំពីសិទ្ធិអំណាច និងទំនួលខុសត្រូវរបស់ខ្លួនផងដែរ។ ដើម្បីអាចឱ្យមន្ត្រីស្វែងយល់ពាក់ព័ន្ធនឹងចំណុចទាំងនេះបាន ទាមទារឱ្យស្ថាប័នមានការរៀបចំចងក្រងនូវលក្ខខណ្ឌយោងការងារ។

លក្ខខណ្ឌយោងការងារជាការកំណត់អំពីតួនាទី ភារកិច្ច មុខងារ កាតព្វកិច្ច សិទ្ធិអំណាច និងទំនួលខុសត្រូវរបស់បុគ្គលទទួលបន្ទុកអនុវត្តការងារក្នុងការអនុវត្តសកម្មភាពការងារណាមួយ។ លក្ខខណ្ឌយោងការងារជាមូលដ្ឋានមួយដ៏សំខាន់ និងត្រូវតែកំណត់ឱ្យបានច្បាស់ដើម្បីអនុញ្ញាតឱ្យមន្ត្រីម្នាក់ៗអាចប្រកាន់យកកាតព្វកិច្ចរៀងៗខ្លួន និងអាចអនុវត្តការងារប្រកបដោយការទទួលខុសត្រូវខ្ពស់។ មន្ត្រីគ្រប់ជាន់ថ្នាក់ទាំងអស់

ត្រូវតែសិក្សាអំពីលក្ខខណ្ឌយោងការងាររបស់ខ្លួនឱ្យបានច្បាស់មុនពេលអនុវត្តការងារដើម្បីដឹងថាត្រូវបំពេញ មុខងារអ្វីខ្លះ។ លក្ខខណ្ឌយោងការងារ ក៏ជួយឱ្យស្ថាប័នអាចគ្រប់គ្រងលើប្រសិទ្ធភាពការងារបានដែរ ព្រោះ លក្ខខណ្ឌយោងការងារមានកំណត់នូវការទទួលខុសត្រូវរបស់មន្ត្រីទទួលបន្ទុកអនុវត្តការងារ និងសិទ្ធិអំណាច របស់មន្ត្រីទាំងអស់។ ស្ថាប័នអាចតាមដានពិនិត្យដើម្បីធានាថាមន្ត្រីអនុវត្តការងារពុំបានប្រាសចាកពីអ្វីដែល បានចែងនៅក្នុងលក្ខខណ្ឌយោងការងារ។

**៦.២. លំហូរការងារ**

លំហូរការងារ សំដៅទៅដល់ការកំណត់លំដាប់លំដោយនៃតួនាទីភារកិច្ចដែលបានកំណត់នៅក្នុង លក្ខខណ្ឌយោងការងារ ដែលអនុញ្ញាតឱ្យមន្ត្រីទទួលបន្ទុកអនុវត្តការងារយល់ច្បាស់ថាត្រូវអនុវត្តសកម្មភាព ការងារណាមុន និងសកម្មភាពការងារណាទៅតាមក្រោយ និងត្រូវអនុវត្តនៅពេលណា។ រាល់ការងារទាំង អស់សុទ្ធតែមាននូវលំដាប់លំដោយ មិនថាសកម្មភាពការងារនោះមានទំហំតូច ឬធំឡើយ។

គោលបំណងនៃការបង្កើតលំហូរការងារ គឺដើម្បីធានាថាបុគ្គលទទួលបន្ទុកអនុវត្តការងារមានការទទួល ខុសត្រូវ និងអនុវត្តការងារឱ្យសម្រេចបានតាមផែនការសកម្មភាពដែលបានកំណត់ ប្រកបដោយប្រសិទ្ធភាព និងស័ក្តិសិទ្ធភាព។ នៅក្នុងលំហូរការងារត្រូវបង្ហាញពី៖

- ចំណុចចាប់ផ្តើមនិងចំណុចបញ្ចប់នៃការអនុវត្តការងារ
- ទិសដៅនៃការងារ
- ចំណុចដែលត្រូវសម្រេចចិត្ត
- លទ្ធផលដែលរំពឹងទុក
- ជំហានផ្លាស់ប្តូរសកម្មភាពការងារ
- បុគ្គលទទួលខុសត្រូវអនុវត្តការងារសម្រាប់ជំហាននីមួយៗ។

នៅពេលដែលស្ថាប័នរៀបចំកំណត់នូវលំហូរការងារច្បាស់លាស់ នឹងបង្ហាញឱ្យឃើញនូវលទ្ធផលដូច ខាងក្រោម៖

- ចំណុចអសកម្មការងារដែលត្រូវលុបបំបាត់
- ការកែលម្អការអនុវត្តការងារ
- ការកាត់បន្ថយភាពយឺតយ៉ាវនៃការអនុវត្តការងារ
- ការលុបបំបាត់សកម្មភាពការងារណាដែលលែងត្រូវការ
- ការអនុវត្តការងារមានប្រសិទ្ធភាពខ្ពស់ជាងមុន។



ដើម្បីរៀបចំលំហូរការងារមួយដែលមានប្រសិទ្ធភាព ស្ថាប័នគួរអនុវត្តនូវជំហានដូចខាងក្រោម៖

**ជំហានទី១៖ កំណត់គោលដៅរបស់ស្ថាប័ន**

មុននឹងចាប់ផ្តើមរៀបចំលំហូរការងារ ថ្នាក់ដឹកនាំគួរតែកំណត់គោលដៅរបស់សកម្មភាពការងារនោះឱ្យបានច្បាស់លាស់ និងស្របតាមអ្វីដែលស្ថាប័នចង់បាន។ ជាមួយគ្នានេះ មន្ត្រីបច្ចេកទេសក៏ត្រូវគ្រោងនូវកិច្ចការទាំងឡាយដែលគាំទ្រដល់សកម្មភាពការងារនោះ ដើម្បីឱ្យសម្រេចបានជោគជ័យតាមអ្វីដែលបានគ្រោងទុក។

**ជំហានទី២៖ ការពិនិត្យលើធនធាន**

បន្ទាប់ពីបានកំណត់នូវគោលដៅ និងសកម្មភាពការងារតូចៗដែលបានគ្រោងនោះ គួរតែប្រមូលទិន្នន័យសំខាន់ៗរួមមាន ធនធានមនុស្ស ធនធានថវិកា និងធនធានផ្សេងទៀតស្របតាមវិស័យនីមួយៗ។ ការពិនិត្យលទ្ធភាពលើធនធានរបស់ស្ថាប័នពិតជាមានសារៈសំខាន់ណាស់ពីព្រោះ អាចឱ្យស្ថាប័នបែងចែកការអនុវត្តការងារឱ្យបានត្រឹមត្រូវជៀសវាងការដាក់បន្ទុកច្រើនទៅលើអ្វីមួយ និងការប្រើប្រាស់ខ្លះខ្លាយនូវថវិកា។

**ជំហានទី ៣៖ រចនាលំហូរការងារ**

ដំណាក់កាលនេះ ស្ថាប័នត្រូវរៀបចំលំហូរការងារតាមរយៈការសរសេររៀបរាប់អំពីដំណើរការឬក៏គំនូសដំណើរការ។ ជាដំបូងស្ថាប័នអាចរៀបចំសរសេរឡើងនូវការអនុវត្តការងារចាប់តាំងពីកន្លែងដែលចាប់ផ្តើម រហូតដល់ការងារនោះត្រូវបានចប់ ដោយលម្អិតសកម្មភាពនីមួយៗឱ្យបានច្បាស់លាស់។ ការរៀបចំលំហូរការងារនេះ គឺជាផែនទីដំណើរការដែលជំនួយដល់អ្នកអនុវត្ត ក្នុងការអនុវត្តការងារតាមឋានានុក្រម និងទាន់ពេលវេលា។ ផែនទីដំណើរការ គឺពាក់ព័ន្ធនឹងការកត់ត្រាដំណើរការតាមរយៈការប្រើនិមិត្តសញ្ញារួមផ្សំជាមួយនឹងការរៀបរាប់ជាលាយលក្ខណ៍អក្សរអំពីសកម្មភាពដែលជាធាតុចូលជំហាន ភារកិច្ចលំហូរការងារតាមលំដាប់លំដោយ និងធាតុចេញ។ ជាមួយគ្នានេះ នៅក្នុងផែនទីដំណើរការក៏ត្រូវតែកំណត់អ្នកទទួលបន្ទុកនៅតាមដំណាក់កាលនីមួយៗផងដែរ ដើម្បីឱ្យអ្នកអនុវត្តបានយល់ច្បាស់ថាសកម្មភាពការងារមួយត្រូវចាប់ផ្តើមពីណាទៅណា និងមានអ្នកទទួលបន្ទុកច្បាស់លាស់។

**ជំហានទី៤៖ បំពេញចន្លោះប្រហោងតាមរយៈការអនុវត្តសាកល្បង**


បន្ទាប់ពីបានរៀបចំរួចរាល់នូវសេចក្តីគ្រោងលំហូរការងារ ស្ថាប័នគួរតែយកលំហូរការងារនោះមកអនុវត្តសាកល្បង ដើម្បីស្វែងរកចន្លោះប្រហោងនៃការអនុវត្ត និងចាត់វិធានការកែលម្អឱ្យប្រសើរឡើង។ បន្ថែមពីនេះ ស្ថាប័នក៏អាចកំណត់អត្តសញ្ញាណហានិភ័យ និងភាពខ្សោយនៃលំហូរការងារព្រមទាំងអនុញ្ញាតឱ្យអ្នកអនុវត្តយល់ដឹងកាន់តែច្បាស់អំពីគ្រប់ជំហានក្នុងដំណើរការ។

**ជំហានទី៥៖ បង្កើនប្រសិទ្ធភាពលំហូរការងារ**

ជំហានចុងក្រោយគឺដើម្បីបង្កើនប្រសិទ្ធភាពលំហូរការងារ ស្ថាប័នគួរតែរៀបចំវគ្គបណ្តុះបណ្តាលអំពីលំហូរការងារដល់អ្នកអនុវត្ត ដើម្បីបញ្ជាក់ការយល់ដឹងអំពីលំហូរការងារ ជៀសវាងការអនុវត្តការងារដោយគ្មានស្តង់ដារច្បាស់លាស់។ បន្ថែមពីនេះ ស្ថាប័នគួរតែប្រកាន់ខ្ជាប់នូវការអភិវឌ្ឍនិងកែលម្អជានិច្ចដើម្បីធានាបានថាលំហូរការងារដែលបានរៀបចំឡើងពិតជាអាចអនុវត្តបានស្របតាមកាលៈទេសៈបច្ចុប្បន្នដែលមាន។ តាមរយៈការអភិវឌ្ឍនិងកែលម្អនេះនឹងផ្តល់នូវលំហូរនៃការងារមួយដែលអាចអនុវត្តបានដោយរលូន ដែលនាំឱ្យស្ថាប័នឈានដល់ការអនុវត្តការងារប្រកបដោយស្តង់ដារវិជ្ជាជីវៈ និងមានប្រសិទ្ធភាពខ្ពស់។

ខាងក្រោមនេះជាឧទាហរណ៍នៃលំហូរការងារនៃការធ្វើសវនកម្មរបស់អង្គការសវនកម្មផ្ទៃក្នុងនៃ

អ.ស.ហ. ៖



រូបភាពទី 5៖ ឧទាហរណ៍នៃលំហូរការងារ

**៦.៣. យន្តការ និងនីតិវិធីក្នុងការអនុវត្តការងារ**

បើទោះបីជាមាននូវលក្ខខណ្ឌយោងការងារ និងលំហូរការងារជាក់លាក់ក៏ដោយ ដើម្បីអនុវត្តការងារមួយឱ្យមានប្រសិទ្ធភាពទាមទារឱ្យមាននូវយន្តការ និងនីតិវិធីក្នុងការអនុវត្តការងារ ដើម្បីតម្រង់ទិស ក៏ដូចជាផ្តល់នូវមូលដ្ឋានច្បាស់លាស់ដល់មន្ត្រីក្នុងការអនុវត្តសកម្មភាពការងារណាមួយ។

យន្តការ និងនីតិវិធីក្នុងការអនុវត្តការងារ ជាក្របខណ្ឌបទប្បញ្ញត្តិដែលចែងអំពីតួនាទីភារកិច្ច និងដំណាក់កាលនៃការអនុវត្តសកម្មភាពការងារដើម្បីសម្រេចបាននូវលទ្ធផលរំពឹងទុក។ ក្នុងយន្តការ និងនីតិវិធីក្នុងការអនុវត្តការងារ ត្រូវមានការពិពណ៌នាពីសកម្មភាព និងនីតិវិធីអនុវត្តការងារស្របតាមច្បាប់ បទប្បញ្ញត្តិ

និងគោលនយោបាយរបស់ស្ថាប័ន។ យន្តការ និងនីតិវិធីក្នុងការអនុវត្តការងារ អាចជាគោលការណ៍ណែនាំ សេចក្តីណែនាំ ប្រកាស នីតិវិធីស្តង់ដារប្រតិបត្តិ និងក្របខណ្ឌបទប្បញ្ញត្តិផ្សេងៗ។

ការរៀបចំឱ្យមានយន្តការ និងនីតិវិធីក្នុងការអនុវត្តការងារ ធានានូវរាល់ដំណើរការងារប្រព្រឹត្តទៅ ប្រកបដោយសង្គតិភាព ភាពទាន់ពេលវេលា និងមានប្រសិទ្ធភាព។ គ្រប់ស្ថាប័នទាំងអស់ត្រូវបង្កើតឱ្យមាននូវ យន្តការ និងនីតិវិធីក្នុងការអនុវត្តការងារ ក្នុងការអនុវត្តការងារផ្សេងៗនៅក្នុងស្ថាប័ន ដោយហេតុថាយន្តការ និងនីតិវិធីក្នុងការអនុវត្តការងារផ្តល់ឱ្យស្ថាប័ននូវ៖

- ស្តង់ដារ និងសង្គតិភាពការងារ
- គុណភាពការងារ និងប្រសិទ្ធភាព
- បង្កើនផលិតភាពការងារ
- គណនេយ្យភាព (មានទំនួលខុសត្រូវ)
- មានស្មោះត្រង់សម្រាប់វាយតម្លៃសមិទ្ធផលការងារ
- បណ្តុះបណ្តាលមន្ត្រីថ្មី
- កាត់បន្ថយកំហុស
- កាត់បន្ថយភាពអសកម្ម
- ការពារអ្នកទទួលសេវាសាធារណៈ និងសាធារណជន។

**ក. គោលបំណងរបស់យន្តការ និងនីតិវិធីក្នុងការអនុវត្តការងារ**

- ជាវិធានរៀបរាប់អំពីដំណើរការអនុវត្តការងារ
- កំណត់នូវតួនាទីភារកិច្ចមន្ត្រីទទួលបន្ទុកអនុវត្តការងារ
- ចងក្រងជាឯកសារអំពីរបៀបដែលត្រូវអនុវត្តសកម្មភាពការងារ ដើម្បីជួយសម្រួលឱ្យមានការ អនុលោមតាមតម្រូវផ្នែកបច្ចេកទេស និងប្រព័ន្ធគុណភាពព្រមទាំងដើម្បីគាំទ្រគុណភាព ទិន្នន័យ
- ធានានូវការអនុលោមតាមបទប្បញ្ញត្តិរបស់ស្ថាប័ន។

**ខ. អត្ថប្រយោជន៍របស់យន្តការ និងនីតិវិធីក្នុងការអនុវត្តការងារ**

- លើកកម្ពស់គុណភាព និងប្រសិទ្ធភាព នៃការអនុវត្តការងារដោយសង្គតិភាពលើដំណើរការ ឬនីតិវិធីណាមួយនៅក្នុងស្ថាប័ន
- បង្កើតសកម្មភាពការងារឡើងវិញ នៅពេលពុំមានឯកសារគោលដៅផ្សេងទៀត
- កាត់បន្ថយភាពយឺតយ៉ាវលើការបំពេញការងារ។

គ. ការរៀបចំយន្តការ និងនីតិវិធីក្នុងការអនុវត្តការងារ

- ការសិក្សានិងវិភាគពីនីតិវិធីអនុវត្តការងារ៖ កំណត់ដំណើរការគោល និងស្វែងយល់ពីលំហូរការងារបច្ចុប្បន្ន។
- ផែនទីបង្ហាញផ្លូវការងារ៖ ជាឧបករណ៍គ្រប់គ្រងដែលពិពណ៌នាអំពីលំហូរនៃការងារ។ គោលបំណងនៃការបង្កើតផែនទីបង្ហាញផ្លូវការងារគឺ ដើម្បីទទួលបានការយល់ដឹងកាន់តែប្រសើរអំពីដំណើរការនៃការអនុវត្តការងារ។ ផែនទីបង្ហាញផ្លូវការងារ ផ្តល់នូវការយល់ដឹងយ៉ាងលម្អិត និងជួយអ្នកអនុវត្តការងារប្រមូលគំនិតយោបល់សម្រាប់ការកែលម្អដំណើរការ, បង្កើនទំនាក់ទំនងរវាងអ្នកអនុវត្តការងារ និងផ្តល់ឯកសារអំពីផែនទីបង្ហាញផ្លូវការងារ។ ផែនទីបង្ហាញផ្លូវការងារ នឹងកំណត់ពីឧបសគ្គរាំងនិងការពន្យារពេល និងជួយដំណើរការការងារ, ភាពជាម្ចាស់លើដំណើរការការងារ, ការទទួលខុសត្រូវលើដំណើរការការងារ និងផ្តល់នូវការវាស់វែងលើដំណើរការការងារប្រកបដោយប្រសិទ្ធភាពខ្ពស់។
- ការកែលម្អ៖ ក្នុងអំឡុងពេលរៀបចំផែនទីបង្ហាញផ្លូវការងារ ស្ថាប័នគួរពិចារណាពីការកែលម្អដំណើរការការងារដែលស្វែងរកនូវឱកាសនៃការធ្វើស្វ័យប្រវត្តិកម្មលើប្រព័ន្ធប្រតិបត្តិការ, ភាពស្រួលរហ័ស, ចំណុចនៃការសម្រេចចិត្ត, ការពន្យារពេលនិងដំណើរការការងារឡើងវិញ និងពេលវេលាអនុវត្តការងារ។

នៅក្នុងការរៀបចំនីតិវិធីស្តង់ដារប្រតិបត្តិការមានជំហានសំខាន់ៗចំនួន ៦ ដូចរៀបរាប់ខាងក្រោម៖

- ជំហានទី១៖ កំណត់ដំណើរការ
- ជំហានទី២៖ ព្រាងសកម្មភាពនិងភាគីជាប់ពាក់ព័ន្ធ
- ជំហានទី៣៖ ស្វែងរកនូវផែនការកំណត់
- ជំហានទី៤៖ កំណត់លំដាប់លំដោយ និងជំហានរបស់ដំណើរការ
- ជំហានទី៥៖ គូសនិមិត្តសញ្ញាមូលដ្ឋាននៃលំហូរការងារ
- ជំហានទី៦៖ បញ្ចប់លំហូរនៃដំណើរការ។

ជាឧទាហរណ៍៖ ដើម្បីធានាឱ្យដំណើរការនៃការធ្វើសវនកម្មអនុលោមភាពរបស់អង្គការសវនកម្មផ្ទៃក្នុងនៃ អ.ស.ហ. ទៅលើអង្គការក្រោមឱវាទ អ.ស.ហ. ប្រព្រឹត្តទៅដោយរលូន ប្រកបដោយវិជ្ជាជីវៈខ្ពស់ និងមានប្រសិទ្ធភាពនិងស័ក្តិសិទ្ធភាព អង្គការសវនកម្មផ្ទៃក្នុងនៃ អ.ស.ហ. បានរៀបចំដាក់ចេញនូវគោលការណ៍ណែនាំស្តីអំពីសវនកម្មអនុលោមភាព ដើម្បីជួយពង្រឹង តម្រូវទិស ផ្តល់ជាមាតិកា និងផ្តល់ជាជំនួយស្មារតីដល់សវនករក្នុងការអនុវត្តការងារសវនកម្ម។ នៅក្នុងគោលការណ៍ណែនាំនេះមានកំណត់នូវអាណត្តិនិងក្របខណ្ឌសវនកម្ម និងនីតិវិធីនៃការអនុវត្តការងារសវនកម្មពីមួយដំណាក់កាលទៅមួយដំណាក់កាលយ៉ាងច្បាស់លាស់ដែលផ្តើមចេញតាំងពីការរៀបចំផែនការសវនកម្ម ការចុះធ្វើសវនកម្ម ការរៀបចំរបាយការណ៍សវនកម្ម រហូត

ដល់ដំណើរការនៃការតាមដានអនុសាសន៍សវនកម្ម។ នៅក្នុងដំណាក់កាលនីមួយៗមានចែងនូវយន្តការជាក់លាក់ ដែលអាចឱ្យសវនករយកជាវិធានក្នុងការអនុវត្តការងារសវនកម្មបានប្រកបដោយប្រសិទ្ធភាព និងស័ក្តិសិទ្ធភាព។

**៦.៤. យន្តការ និងនីតិវិធីតាមដានការអនុវត្តការងារ**

ពិតណាស់ យន្តការ និងនីតិវិធីក្នុងការអនុវត្តការងារអាចជួយតម្រង់ទិសដល់មន្ត្រីក្នុងការអនុវត្តការងារប៉ុន្តែដើម្បីធានាបានថាការអនុវត្តការងាររបស់មន្ត្រីប្រកបដោយភាពត្រឹមត្រូវស្របទៅតាមក្របខណ្ឌបទប្បញ្ញត្តិ និងសម្រេចទៅតាមផែនការដែលបានដាក់ចេញ ស្ថាប័នចាំបាច់មាននូវការតាមដានត្រួតពិនិត្យលើវឌ្ឍនភាពនៃការអនុវត្តការងារនោះជាប្រចាំ។ ការតាមដានត្រួតពិនិត្យការអនុវត្តការងារ អាចត្រូវបានធ្វើឡើងជាប្រចាំដោយថ្នាក់ដឹកនាំ តាមរយៈការសាកសួរទៅកាន់មន្ត្រីអនុវត្តការងារដោយផ្ទាល់ទៅតាមថ្នាក់នានាក្រុម និងតាមរយៈការរៀបចំកិច្ចប្រជុំលើវឌ្ឍនភាពនៃការអនុវត្តសកម្មភាពការងារក្រុមការងារ ការិយាល័យ អន្តរការិយាល័យ នាយកដ្ឋាន អន្តរនាយកដ្ឋាន និងអង្គភាព។

បន្ថែមលើសពីនេះ ដើម្បីឱ្យការអនុវត្តការងារតាមដានការអនុវត្តការងារប្រកបដោយភាពត្រឹមត្រូវ ស្ថាប័នគួររៀបចំជាយន្តការ និងនីតិវិធីតាមដានការអនុវត្តការងារជាក់លាក់ដើម្បីអាចឱ្យថ្នាក់ដឹកនាំ និងមន្ត្រីពាក់ព័ន្ធក្នុងកិច្ចដំណើរការតាមដានការអនុវត្តការងារយល់ច្បាស់អំពីនីតិវិធីក្នុងការតាមដាន ដែលយន្តការ និងនីតិវិធីតាមដានការអនុវត្តការងារនេះសំដៅដល់បទប្បញ្ញត្តិក្នុងការតាមដាន។ យ៉ាងណាមិញ ជាការអនុវត្ត យន្តការ និងនីតិវិធីតាមដានការអនុវត្តការងារត្រូវបានផ្សារភ្ជាប់ជាមួយទៅនឹងយន្តការ និងនីតិវិធីក្នុងការអនុវត្តការងារនៅក្នុងក្របខណ្ឌបទប្បញ្ញត្តិតែមួយ។

ជាឧទាហរណ៍៖ ដើម្បីធានាបាននូវប្រសិទ្ធភាព និងស័ក្តិសិទ្ធភាពការងារ ប្រធានអង្គភាពសវនកម្មផ្ទៃក្នុងនៃ អ.ស.ហ. បានដាក់ចេញនូវសេចក្តីណែនាំស្តីពីការរៀបចំប្រកបសរុបរបាយការណ៍ប្រចាំខែ។ នៅក្នុងសេចក្តីណែនាំនេះ មានកំណត់នូវនីតិវិធីនៃ ១) ការចាត់តាំងបុគ្គលទទួលបន្ទុករៀបចំរបាយការណ៍លទ្ធផលប្រចាំខែ, ២) ការរៀបចំកំណត់បង្ហាញស្តីពីរបាយការណ៍លទ្ធផលការងារប្រចាំខែជូននាយកដ្ឋានពាក់ព័ន្ធ, ៣) ការរៀបចំកិច្ចប្រជុំពិនិត្យលើរបាយការណ៍របស់ប្រធាននាយកដ្ឋានពាក់ព័ន្ធ, ៤) ការរៀបចំកិច្ចប្រជុំប្រកបសរុបលទ្ធផលប្រចាំខែ, ៥) ការរៀបចំកំណត់បង្ហាញអំពីលទ្ធផលនៃកិច្ចប្រជុំប្រកបសរុបលទ្ធផលប្រចាំខែ, ៦) ការរៀបចំកំណត់បង្ហាញជូនប្រធានអង្គភាព, ៧) ការពិនិត្យនិងផ្តល់យោបល់របស់ប្រធានអង្គភាព និង ៨) ការរៀបចំកែសម្រួលតម្រូវរបាយការណ៍លទ្ធផលការងារប្រចាំខែ។ នៅចំណុចទី៣ និងទី៤នៃសេចក្តីណែនាំនេះ បានរំលេចអំពីយន្តការ និងនីតិវិធីនៃការតាមដានការអនុវត្តការងារ ដែលប្រធាននាយកដ្ឋានពាក់ព័ន្ធត្រូវធ្វើការដឹកនាំការិយាល័យក្រោមឱវាទពិនិត្យមើលលើរបាយការណ៍លទ្ធផលការងារ និងស្នើសុំអនុប្រធានអង្គភាពដើម្បីប្រជុំប្រកបសរុបលើវឌ្ឍនភាពនៃការអនុវត្តការងារប្រចាំខែ ហើយអនុប្រធានអង្គភាពត្រូវដឹកនាំ និងត្រួត

ពិនិត្យវាយតម្លៃឱ្យបានច្បាស់លាស់ទៅលើលទ្ធផលការងារដែលសម្រេចបានធៀបទៅនឹងស្នូលនៃការងារដែលបានកំណត់ទុក។

**៦.៥. យន្តការ និងនីតិវិធីវាយការណ៍អំពីការអនុវត្តការងារ**

បន្ទាប់ពីយន្តការនិងនីតិវិធីនៃការអនុវត្តការងារ និងយន្តការនិងនីតិវិធីនៃការតាមដានការអនុវត្តការងារ ស្ថាប័នក៏ចាំបាច់ត្រូវតែមាននូវយន្តការ និងនីតិវិធីវាយការណ៍អំពីការអនុវត្តការងារផងដែរ។ ជាការអនុវត្តជាក់ស្តែង យន្តការ និងនីតិវិធីទាំងបីនេះគឺអាចត្រូវបានរៀបចំចងក្រងនៅក្នុងក្របខណ្ឌបទប្បញ្ញត្តិតែមួយដោយពុំមានការរៀបចំយន្តការ និងនីតិវិធីដាច់ចេញពីគ្នានោះទេ។


នៅក្នុងការវាយការណ៍ការអនុវត្តការងារ ត្រូវមានយន្តការច្បាស់លាស់ ដើម្បីធានាថាដំណើរការនៃការអនុវត្តសកម្មភាពការងារ ឬប្រតិបត្តិការរបស់ស្ថាប័ន ឬផ្នែកនីមួយៗដែលមានស្រាប់នៅតែបន្តធ្វើបច្ចុប្បន្នភាព និងមានភាពពាក់ព័ន្ធ។ លើសពីនេះ ការវាយការណ៍ត្រូវមានសំអាង ឬភស្តុតាងនៃការអនុវត្តការងារ ដើម្បីធានាថាការវាយការណ៍មានប្រសិទ្ធភាពខ្ពស់។ យន្តការនៃការវាយការណ៍ត្រូវឈរលើភាពសំខាន់ៗដូចជា សកម្មភាពការងារ ការផ្លាស់ប្តូរសំខាន់ៗនៅក្នុងការអនុវត្តការងារ ការផ្លាស់ប្តូរបទដ្ឋាននៃការរៀបចំ ឬព័ត៌មានដែលទទួលបានពុំមានភាពគ្រប់គ្រាន់។ នៅក្នុងយន្តការ និងនីតិវិធីវាយការណ៍អំពីការអនុវត្តការងារ គប្បីត្រូវមាននូវមន្ត្រីទទួលបន្ទុកវាយការណ៍ដែលត្រូវទទួលខុសត្រូវក្នុងការរៀបចំ និងបញ្ជូនរបាយការណ៍នៃការអនុវត្តការងារទៅតាមធានុក្រមតាមកម្រិតនីមួយៗដូចជាការិយាល័យ នាយកដ្ឋាន ឬប្រធានស្ថាប័ន។ មន្ត្រីទទួលបន្ទុកវាយការណ៍ត្រូវដើរតួនាទីជាបុគ្គលទំនាក់ទំនង និងទទួលបានព័ត៌មានគ្រប់ជ្រុងជ្រោយតាមផ្នែករបស់ខ្លួនច្បាស់លាស់។ មន្ត្រីទទួលបន្ទុកវាយការណ៍ ត្រូវវាយការណ៍ដោយផ្ទាល់មាត់ លាយលក្ខណ៍អក្សរ និងត្រូវធានាថារបាយការណ៍លទ្ធផលការងារដែលបានអនុវត្តត្រឹមត្រូវច្បាស់លាស់ស្របតាមស្ថានភាពបច្ចុប្បន្ន។ មន្ត្រីទទួលបន្ទុកវាយការណ៍ត្រូវធានាថា រាល់ឯកសារ របាយការណ៍ កំណត់ត្រាបានរក្សាទុកអាចបង្កើតជាដានសវនកម្មចំពោះសកម្មភាពការងារ និងប្រតិបត្តិការនីមួយៗផងដែរ។

តាមរយៈឧទាហរណ៍នៅក្នុងចំណុច ៦.៤ “យន្តការ និងនីតិវិធីតាមដានការអនុវត្តការងារ” ខាងលើ ក៏មានរំលេចឱ្យឃើញនូវយន្តការ និងនីតិវិធីវាយការណ៍អំពីការអនុវត្តការងារដែរ ដែលជាប្រចាំខែនាយកដ្ឋានចំណុះឱ្យអង្គភាពសវនកម្មផ្ទៃក្នុងត្រូវចាត់តាំងមន្ត្រីទទួលបន្ទុករៀបចំរបាយការណ៍លទ្ធផលការងារ និងវាយការណ៍ឆ្លងកាត់តាមធានុក្រម។ បន្ថែមលើសពីនេះ មន្ត្រីទទួលបន្ទុករៀបចំរបាយការណ៍ក៏ត្រូវរៀបចំនូវរបាយការណ៍កិច្ចប្រជុំបូកសរុបលទ្ធផលការងារប្រចាំខែ និងបង្ហាញពីការពិភាក្សានានាដែលកើតមានឡើងនៅក្នុងកិច្ចប្រជុំបូកសរុប និងគោរពវាយការណ៍ជូនប្រធានអង្គភាព។

ដ្យាក្រាមសង្ខេបអំពីសេចក្តីណែនាំស្តីពីយន្តការ និងនីតិវិធីសវនកម្មអនុលោមភាពដែលអង្គភាពសវនកម្មផ្ទៃក្នុងនៃ **អ.ស.ហ.** បានដាក់ចេញក្នុងគោលបំណងធានាបាននូវប្រសិទ្ធភាព និងស័ក្តិសិទ្ធភាពនៃ



ការអនុវត្តការងារសវនកម្មខាងក្រោមនេះ អាចជួយឱ្យច្បាស់បន្ថែមទៀតពាក់ព័ន្ធនឹងយន្តការ និងនីតិវិធីទាំង បី (៣) ខាងលើ៖



**៦.៦.សមត្ថភាពជំនាញរបស់មន្ត្រីអនុវត្តការងារ**

ដើម្បីឱ្យការអនុវត្តការងារមួយជោគជ័យប្រកបដោយប្រសិទ្ធភាព និងស័ក្តិសិទ្ធភាពខ្ពស់ សមត្ថភាពជំនាញរបស់មន្ត្រីដែលត្រូវអនុវត្តការងារនោះក៏ចូលរួមយ៉ាងសំខាន់នោះដែរ។ សមត្ថភាពជំនាញរបស់មន្ត្រីមានរួមបញ្ចូលនូវចំណេះដឹង ជំនាញ បំណិនការងារ និងបុគ្គលិកលក្ខណៈ។

**៦.៦.១.ចំណេះដឹង**

ចំណេះដឹងអាចជាចំណេះដឹងដែលមន្ត្រីទទួលបានតាមរយៈការរៀននៅសាលា និងតាមការសិក្សាស្រាវជ្រាវផ្សេងៗ។ ដូច្នេះចំណេះដឹងសំដៅទៅលើអ្វីដែលបានមកពីដំណើរការនៃការរៀនសូត្រ។ ចំណេះដឹងអាចត្រូវបានយោងតាមវិធីផ្សេងៗគ្នា និងមានវិធីជាច្រើនដែលត្រូវបានចាត់ជាប្រភពនៃចំណេះដឹង។

ដើម្បីកំណត់ពីសមត្ថភាពជំនាញរបស់មន្ត្រី ស្ថាប័ននីមួយៗអាចសង្កេតមើលលើចំណេះដឹងដែលមន្ត្រីម្នាក់ៗមាន ព្រោះនៅពេលមន្ត្រីមានចំណេះដឹងកាន់តែខ្ពស់គឺមានសមត្ថភាពកាន់តែខ្លាំង និងអាចអនុវត្តការងារប្រកបដោយប្រសិទ្ធភាពខ្ពស់ ក៏ដូចជាអាចមានការរីកចម្រើនក្នុងការអភិវឌ្ឍសមត្ថភាពបន្ថែមទៀតផងដែរ។

**៦.៦.២.ជំនាញ**

ជំនាញ គឺសំដៅលើទេពកោសល្យ ឬសមត្ថភាពដែលកើតចេញពីការបណ្តុះបណ្តាល ឬការអនុវត្តជាក់ស្តែងរបស់មន្ត្រី ទាំងនៅកន្លែងធ្វើការ និងសាលារៀន ជាពិសេសកើតចេញពីការបណ្តុះបណ្តាលដោយទទួលបានការបញ្ជាក់ច្បាស់លាស់នៅគ្រឹះស្ថានអប់រំណាមួយទាំងគ្រឹះស្ថានសាធារណៈ និងឯកជន។ ជំនាញត្រូវបានកសាងមូលដ្ឋានគ្រឹះដំបូងដោយសិក្សាអំពីលំនាំទ្រឹស្តី និងការហ្វឹកហាត់ដោយយកចិត្តទុកដាក់ពីលោកគ្រូអ្នកគ្រូ ឬអ្នកបណ្តុះបណ្តាលដើម្បីឈានដល់ការអាចអនុវត្តជាក់ស្តែងបាន ឬអាចជួយឱ្យមន្ត្រីមានសមត្ថភាពកាន់តែខ្លាំងក្នុងការធ្វើអ្វីមួយ។

ឧទាហរណ៍៖ អ្នកចង់មានជំនាញផ្នែកទីផ្សារឌីជីថល ដូច្នេះអ្នកត្រូវស្វែងរកគ្រូ ឬសាលា ឬជ្រើសរើសវគ្គសិក្សាណាមួយដែលគួរឱ្យទុកចិត្ត ដើម្បីសិក្សាស្វែងយល់ស៊ីជម្រៅលើជំនាញនោះក្នុងរយៈពេលកំណត់ណាមួយ។ ក្រោយមកអ្នកបញ្ចប់ការសិក្សាតាមពេលកំណត់ ដោយមានលិខិតបញ្ជាក់ការសិក្សាច្បាស់លាស់នោះមានន័យថា អ្នកបានកសាងមូលដ្ឋានគ្រឹះ និងបានបំប្លែងខ្លួនឱ្យយល់ដឹងលើផ្នែកមួយនោះបានល្អ ហេតុនេះ វាគឺត្រូវបានរាប់បញ្ចូលថាជាការជំនាញដែលអ្នកមាន។

បន្ថែមពីនេះ សូម្បីតែទេពកោសល្យដែលមន្ត្រីម្នាក់ៗមានតាំងពីកំណើត ក៏រាប់ថាជាការជំនាញដែរ ដូចជាការជំនាញប្រាស្រ័យទំនាក់ទំនង ការចរចាជាមួយមនុស្ស សិល្បៈក្នុងការនិយាយជាសាធារណៈ ឬការនិយាយបទបង្ហាញយ៉ាងល្អ និងជំនាញជាច្រើនផ្សេងទៀត គ្រាន់តែជួនកាលជំនាញទាំងនោះត្រូវការឱ្យមន្ត្រីម្នាក់ៗសិក្សាស្រាវជ្រាវ ឬទទួលបានការបណ្តុះបណ្តាលបន្ថែម ដើម្បីទទួលបានចំណេះដឹងកាន់តែច្រើន និងកាន់តែស្អាតជំនាញ។

អ្វីដែលកាន់តែសំខាន់ទៀតនោះ ប្រសិនបើមន្ត្រីម្នាក់ៗចង់ធ្វើឱ្យជំនាញទាំងអស់ដែលខ្លួនមាន កាន់តែល្អ និងបំប្លែងខ្លួនឯងឱ្យក្លាយជាអ្នកជំនាញលើផ្នែកណាមួយ ទាមទារឱ្យមន្ត្រីអនុវត្តឱ្យបានកាន់តែច្រើននៅក្នុងទិដ្ឋភាពជាក់ស្តែង ដោយមិនមែនគ្រាន់តែសិក្សាពីគ្រូ ឬពីសាលា ឬពីវគ្គសិក្សាណាមួយដើម្បីទទួលបានតែលិខិតបញ្ជាក់ការសិក្សាឡើយ។

បន្ថែមលើនេះ ដើម្បីឱ្យការអនុវត្តការងារកាន់តែមានប្រសិទ្ធភាពខ្ពស់ មន្ត្រីទាំងអស់គ្នាតែមាននូវជំនាញទន់សំខាន់ៗមួយចំនួនផងដែរ។ ក្រៅពីជំនាញរឹង ឬជំនាញបច្ចេកទេសនិងវិជ្ជាជីវៈ ដែលជាជំនាញស្រួល មន្ត្រីត្រូវការឱ្យមាននូវជំនាញទន់មានដូចជាជំនាញដោះស្រាយបញ្ហាប្រឈម, ជំនាញទំនាក់ទំនង និងជំនាញការងារជាក្រុមជាដើម។ ការសិក្សាមួយរបស់សាកលវិទ្យាល័យ Harvard សហរដ្ឋអាមេរិក បានបង្ហាញថា សមិទ្ធផលការងាររបស់បុគ្គលិកឯកជនម្នាក់ កើតពីការប្រើប្រាស់ជំនាញទន់រហូតដល់ ៨០% ខណៈការប្រើប្រាស់ជំនាញរឹងត្រឹម ២០% (Hard Skills) ប៉ុណ្ណោះ និងបានបង្ហាញថាជំនាញទន់អាចជួយបុគ្គលបង្កើតទំនាក់ទំនង និងដោះស្រាយបញ្ហាបានយ៉ាងប្រសើរ ព្រមទាំងមានប្រសិទ្ធភាពខ្ពស់សម្រាប់ដំណើរការរបស់ស្ថាប័ន។ ជំនាញទន់បានផ្តល់ឱ្យមន្ត្រីនូវគុណសម្បត្តិជាច្រើនដូចខាងក្រោម៖

- ជំនាញទន់បង្ហាញពីបទពិសោធន៍របស់មន្ត្រី៖ គេសង្កេតឃើញមន្ត្រីដែលមានជំនាញទន់ភាគច្រើនជាប្រភេទមនុស្សដែលមានបទពិសោធន៍ច្រើនលើការងារ ដោយសារបុគ្គលបានឆ្លងកាត់កិច្ចការនិងបទពិសោធន៍ធ្វើការច្រើនជាមួយមនុស្ស។ ជំនាញទន់កើតពីរបៀបធ្វើការ និងការប្រើប្រាស់សិល្បៈធ្វើការងារឱ្យមានប្រសិទ្ធភាព ព្រមទាំងទទួលបានប្រសិទ្ធផលខ្ពស់។
- ជំនាញទន់ជួយវាស់វែងសមត្ថភាពក្រុម៖ ជាធម្មតានៅកន្លែងធ្វើការ ឬស្ថាប័នតែងមានក្រុមការងារជាច្រើនផ្នែកធ្វើការរួមគ្នា។ ប្រសិទ្ធភាពការងារ ល្បឿនការងារ លទ្ធផល និងស្នាដៃលទ្ធផលការងារដែលលើសពីការរំពឹងទុក អាចវាយតម្លៃពីសមត្ថភាពប្រើប្រាស់ជំនាញទន់របស់អ្នកដឹកនាំក្រុមនិងសមាជិកក្រុម។ ក្រុមការងារមួយខ្លាំងមិនមែនពឹងលើជំនាញស្រួល ឬជំនាញបច្ចេកទេសទាំងស្រុងបានឡើយ ព្រោះត្រូវការភាពបត់បែន របៀបធ្វើការ និងរបៀបដោះស្រាយបញ្ហារួមគ្នា។
- ជំនាញទន់ជួយឱ្យមន្ត្រីមានទំនាក់ទំនងល្អ៖ ជំនាញទន់មិនត្រឹមតែជួយឱ្យក្រុមការងារជោគជ័យប៉ុណ្ណោះទេ ប៉ុន្តែវាបានជួយឱ្យមន្ត្រីទាំងអស់មានទំនាក់ទំនងជាមួយគ្នាកាន់តែជិតស្និទ្ធជាមិត្តថែមទៀត។ ភាពជិតស្និទ្ធកើតពីជំនាញទន់អាចឱ្យមន្ត្រីបង្កើតបានបណ្តាញទំនាក់ទំនងកាន់តែប្រសើរជាមួយស្ថាប័នពាក់ព័ន្ធ។ ទំនាក់ទំនងកើតពីជំនាញទន់ជួយឱ្យការផ្តល់សេវាកម្មកាន់តែល្អ ព្រមទាំងបំពេញគុណតម្លៃឱ្យគ្នាទៅវិញទៅមក។
- ជំនាញទន់ជួយឱ្យមន្ត្រីកសាងសមត្ថភាពបានឆាប់រហ័ស៖ មន្ត្រីដែលអនុវត្តជំនាញទន់បានប្រសើរក្នុងការងារ ឬអាចនិយាយបានថា មន្ត្រីចេះស្គាល់ពីរបៀបអនុវត្តការងារ តែងអភិវឌ្ឍន៍សមត្ថភាពនិងចំណេះដឹងការងារផ្ទាល់ខ្លួនបានលឿនរហ័សជាងអ្នកពុំសូវមានជំនាញទន់។ ទេពកោសល្យ

ទំនាក់ទំនង របៀបនិយាយស្តី ចរិតលក្ខណៈការងារ របៀបស្វែងរកដំណោះស្រាយបញ្ហា ព្រមទាំង លទ្ធផលការងាររួមកើតចេញពីមន្ត្រីដែលចេញប្រើប្រាស់ជំនាញទន់។

- ជំនាញទន់ជួយកសាងមន្ត្រីឱ្យក្លាយជាអ្នកដឹកនាំ៖ លើសពីការដឹកនាំក្រុមបានល្អ មន្ត្រីដែលមាន ជំនាញទន់ខ្ពស់ អាចវិវត្តន៍ខ្លួនទៅជាអ្នកដឹកនាំផ្នែកណាមួយពីលើតួនាទីរបស់ពួកគេតាមរយៈការ ចាត់តាំងឱ្យបំពេញតួនាទី។ បន្ថែមពីនេះ មន្ត្រីអាចទទួលបានសេចក្តីទុកចិត្តក្លាយជាអ្នកដឹកនាំ ការងារដែលទទួលខុសត្រូវខ្ពស់នៅថ្ងៃណាមួយ។ បទពិសោធន៍ការងារបន្តិចម្តងៗនេះ ជួយឱ្យ មន្ត្រីមានក្តីស្រមៃនិងគោលដៅជីវិតកាន់តែច្បាស់ពីអាជីពការងាររបស់ពួកគេ។
- ជំនាញទន់ជួយឱ្យមន្ត្រីក្លាយជាបុគ្គលពូកែរៀបចំ៖ សណ្តាប់ធ្នាប់ការងារ និងរបៀបអនុវត្តការងារ មានប្រសិទ្ធភាព កើតពីមន្ត្រីដែលពូកែរៀបចំផែនការ ឬអាចនិយាយថា ពូកែដឹកនាំមនុស្ស។ មន្ត្រី ដែលមានជំនាញទន់មានគំនិតច្នៃប្រឌិតខ្ពស់ ស្គាល់ច្បាស់ពីឧបនិស្ស័យក្រុមការងារ ព្រមទាំង ចាត់ចែងការងារត្រូវតាមជំនាញរបស់សមាជិកក្រុម។ សមត្ថភាពពូកែរៀបចំក្រុមការងារ អាចឱ្យ ក្លាយជាអ្នកដឹកនាំក្រុមធ្វើម ហើយក្រុមធ្វើមរមែងទទួលបានលទ្ធផលវិជ្ជមានគ្រប់កាលៈទេសៈ ។

**៦.៦.៣. បំណិនការងារ**

បំណិនការងារ ជាការអនុវត្តការងារដោយប្រើប្រាស់ចំណេះដឹង ការហ្វឹកហាត់ ការប្រតិបត្តិ គណនា សរសេរ បកស្រាយតាមស្ថានភាពជាក់ស្តែង។ មន្ត្រីម្នាក់ៗអាចទទួលបាននូវបំណិនការងារតាមរយៈបទពិសោធន៍ នៃការអនុវត្តផ្ទាល់។ គួរបញ្ជាក់ផងដែរថា បទពិសោធន៍ ជាផ្នែកមួយដែលជួយជំរុញឱ្យមន្ត្រីទាំងអស់កាន់តែ មានភាពរីកចម្រើន និងស្អាតជំនាញលើការងារអ្វីមួយដែលពួកគេបានឆ្លងកាត់។ ពិតណាស់ការដែលមាននូវ ចំណេះដឹង និងជំនាញអាចអនុញ្ញាតឱ្យមន្ត្រីអនុវត្តការងារទៅតាមផ្នែកនីមួយៗដោយប្រើប្រាស់នូវចំណេះដឹង និងជំនាញដែលខ្លួនមាន ក៏ប៉ុន្តែបន្ថែមលើសពីនេះ បំណិនការងារក្នុងការអនុវត្តការងារណាមួយដោយផ្ទាល់ ក៏ចូលរួមចំណែកយ៉ាងសំខាន់ដែរ។ បំណិនការងារដែលមន្ត្រីទទួលបានពីការអនុវត្តការងារដោយផ្ទាល់អាច ជួយឱ្យប្រសិទ្ធភាពការងារកាន់តែខ្ពស់។

**៦.៦.៤. បុគ្គលិកលក្ខណៈ**

បន្ថែមលើចំណេះដឹង ជំនាញ និងបទពិសោធន៍ បុគ្គលិកលក្ខណៈរបស់មន្ត្រីម្នាក់ៗក៏ជាផ្នែកដ៏សំខាន់ មួយដែលអាចជួយកំណត់សមត្ថភាពជំនាញរបស់មន្ត្រីបានដែរ។ បុគ្គលិកលក្ខណៈដែលមន្ត្រីគួរមានរួមមាន ដូចខាងក្រោម៖

- ភាពមានទំនួលខុសត្រូវ៖ ជាសមត្ថភាពរបស់មន្ត្រីក្នុងការទទួលខុសត្រូវចំពោះសកម្មភាពការងារ ណាមួយដែលត្រូវអនុវត្ត និងចេះទទួលស្គាល់ចំណុចខ្លាំង ចំណុចខ្សោយ និងមតិវិះគន់ពីអ្នកដទៃ ដើម្បីកែលម្អនូវចំណុចខ្វះខាត។

- **ភាពស្មោះត្រង់**៖ ជាការបើកចំហ ភាពមិនអាចទទួលយកបាននៃការបោកប្រាស់ទាក់ទងនឹងអ្នកដទៃ។ គុណភាពនេះនិយាយអំពីភាពថ្លៃថ្នូរ សីលធម៌ និងចរិតវិធីមាំមួន។ ភាពជាមន្ត្រីស្មោះត្រង់គឺជាចំណុចខ្លាំងនៃអ្នកដឹកនាំ។ ថ្នាក់ដឹកនាំត្រូវចេះពិចារណាឱ្យបានល្អិតល្អន់ ហើយត្រូវមានភាពស្មោះត្រង់ក្នុងការលាតត្រដាងពីអ្វីដែលជាការពិតឱ្យដល់សាធារណជនទូទៅដោយគ្មានការបំភាន់។
- **ភាពអំណត់តស៊ូ**៖ ជាសមត្ថភាពក្នុងការតស៊ូប្រឹងប្រែងអនុវត្តការងារដើម្បីឆ្ពោះទៅរកគោលដៅ។ គុណភាពនេះជាលក្ខណៈនៃមន្ត្រីខ្លាំងដែលមិនចុះចាញ់នឹងការលំបាកនិងបរាជ័យ។ ការចេះតស៊ូព្យាយាមក្នុងការសម្រេចបាននូវគោលដៅ និងការអនុវត្តផែនការបានបញ្ចេញពីភាពវិធីនៃអត្តចរិតនិងស្មារតីដែលមិនអាចខ្វះបាន។
- **ភាពក្លាហាន**៖ ភាពក្លាហានគឺពិតជាមានសារៈសំខាន់សម្រាប់មន្ត្រីដែលចង់ទទួលបាននូវភាពជោគជ័យក្នុងការងារ។ ដើម្បីក្លាយជាបុគ្គលដែលមានឥទ្ធិពលអាចដឹកនាំអ្នកដទៃបាន មន្ត្រីត្រូវតែជាបុគ្គលដែលនាំមុខគេ មិនថាការឈោងចាប់គោលដៅ ការស្វែងរកការពិត ឬការដោះស្រាយបញ្ហានោះទេ។
- **ការគោរពវិន័យ**៖ ជាសមត្ថភាពក្នុងការអនុវត្តតាមច្បាប់ និងបទប្បញ្ញត្តិ។ មន្ត្រីដែលមានវិន័យមិនត្រឹមតែគោរពច្បាប់ដែលបានបង្កើតឡើងយ៉ាងតឹងរឹងប៉ុណ្ណោះទេ ថែមទាំងចេះគ្រប់គ្រងពេលវេលារបស់ខ្លួនតាមរបៀបដែលគ្រប់គ្រាន់សម្រាប់កិច្ចការសំខាន់ៗទាំងអស់។
- **ការគោរពចំពោះអ្នកដទៃ**៖ ជាការទទួលស្គាល់តម្លៃនៃទស្សនៈរបស់អ្នកដទៃ។ នេះជាចំណុចបន្ថែមមួយដែលមន្ត្រីត្រូវរៀនក្នុងការអភិវឌ្ឍខ្លួនឱ្យក្លាយជាបុគ្គលដែលពោរពេញដោយអំណាច ឥទ្ធិពលនិងសមត្ថភាព។ បុគ្គលមួយចំនួនបរាជ័យក្នុងការដឹកនាំដោយសារតែភាពមិនចេះគួរសមចំពោះអ្នកដទៃ ដោយគិតថាខ្លួនជាបុគ្គលលើសគេ។
- **ការចេះសន្សំសំចៃ**៖ ជាអាកប្បកិរិយាយកចិត្តទុកដាក់ចំពោះអត្ថប្រយោជន៍ និងធនធានដែលមានមិនថារបស់ផ្ទាល់ខ្លួន ឬរបស់ស្ថាប័នឡើយ។ គុណភាពនេះអនុញ្ញាតឱ្យមន្ត្រីបង្កើនប្រសិទ្ធភាពការប្រើប្រាស់ធនធានណាមួយ ដើម្បីសម្រេចបានលទ្ធផលកាន់តែខ្ពស់។

**៦.៦.៥. ការអភិវឌ្ឍមូលធនមនុស្ស**

ដើម្បីធានាផលិតកម្មមូលធនមនុស្សដែលមានគុណវុឌ្ឍិ ចំណេះដឹង ជំនាញ បំណិនការងារ ក៏ដូចជាបុគ្គលិកលក្ខណៈដែលប្រកាន់ខ្ជាប់នូវគុណធម៌ សីលធម៌ និងមនសិការវិជ្ជាជីវៈខ្ពស់ ស្ថាប័នអាចអនុវត្តទៅតាមអភិក្រម ៤ ត្រូវ នៃការគ្រប់គ្រងធនធានមនុស្ស។

**១. ការវើសត្រូវ**

ស្ថាប័នអាចពង្រឹងការជ្រើសរើសមន្ត្រីដោយឈរលើគោលការណ៍អនុលោមភាព តម្លាភាព សមត្ថភាព និងផ្អែកលើតម្រូវការជំនាញជាក់ស្តែងរបស់ស្ថាប័ន។



**២. ការបណ្តុះបណ្តាលត្រូវ**

ក្នុងការបណ្តុះបណ្តាលមន្ត្រី ស្ថាប័នគួរជំរុញរៀបចំ និងបង្កើនគុណភាពនៃផែនការអភិវឌ្ឍធនធានមនុស្សដែលឆ្លើយតបនឹងតម្រូវការរបស់ស្ថាប័នផ្ទាល់។ ស្ថាប័នអាចរៀបចំកម្មវិធីអភិវឌ្ឍសមត្ថភាព និងវគ្គបណ្តុះបណ្តាលសម្រាប់បច្ចុប្បន្នភាព ឬបំពាក់ជំនាញថ្មីជាក់លាក់នៅស្ថាប័នជំនាញផ្ទាល់ និងលើកទឹកចិត្តឱ្យបណ្តុះបណ្តាលគ្រូបង្គោល ដើម្បីបណ្តុះបណ្តាលបន្តគ្នា។ បន្ថែមលើសពីនេះ ស្ថាប័នអាចពង្រឹងការចាត់បញ្ជូនមន្ត្រីចូលរួមសិក្ខាសាលា និងវគ្គបណ្តុះបណ្តាលឱ្យចម្រុះទទួលបានបន្តក និងជំរុញការចែករំលែកចំណេះដឹងផ្នែកក្នុង។

**៣. ការប្រើប្រាស់ត្រូវ**

ស្ថាប័នត្រូវរៀបចំរចនាសម្ព័ន្ធ និងបែងចែកមន្ត្រីផ្នែកលើគុណវុឌ្ឍិ ជំនាញ និងតម្រូវការស្ថាប័នដើម្បីទទួលបានមន្ត្រីដែលមានសមត្ថភាព ចំជំនាញត្រូវការ រីឯមន្ត្រីអាចបញ្ចេញសមត្ថភាព ព្រមទាំងបន្តរៀនសូត្របំប៉នជំនាញពីការងារផ្ទាល់។

**៤. ការទុកដាក់ត្រូវ**

ស្ថាប័នគួរបង្កើតកាលានុវត្តភាពសម្រាប់ការវិវឌ្ឍអាជីពរបស់មន្ត្រី ទាំងក្នុងមុខតំណែងរដ្ឋបាល និងមុខតំណែងវិជ្ជាជីវៈ និងតែងតាំងមន្ត្រីឱ្យកាន់មុខតំណែង ដោយផ្អែកលើសមត្ថភាព បុគ្គលិកលក្ខណៈ និងអតីតភាពការងារ។



## ជំពូកទី ៧៖ ការតាមដានត្រួតពិនិត្យ និងការវាយតម្លៃ

គ្រប់ស្ថាប័នទាំងអស់ តែងតែចង់សម្រេចឱ្យបាននូវលទ្ធផលនៃផែនការសកម្មភាពដែលបានដាក់ចេញស្របទៅតាមចក្ខុវិស័យ គោលដៅ គោលបំណង និងបេសកកម្មរបស់ខ្លួន។ ដូច្នេះដើម្បីធានាបានថាការអនុវត្តការងារប្រចាំថ្ងៃរបស់ស្ថាប័នស្របទៅតាមផែនការសកម្មភាព លុះត្រាតែស្ថាប័ននោះ រៀបចំនូវយន្តការនីតិវិធីតាមដានត្រួតពិនិត្យ និងវាយតម្លៃសម្រាប់ការគ្រប់គ្រងប្រតិបត្តិការ។ ការតាមដានត្រួតពិនិត្យ និងវាយតម្លៃ ដើរតួយ៉ាងសំខាន់នៅក្នុងកិច្ចប្រតិបត្តិការនានារបស់ស្ថាប័ន និងដើម្បីធានាថាស្ថាប័ននោះ បានអនុវត្តការងារស្របទៅតាមផែនការដែលបានកំណត់។ បន្ថែមពីនេះ ការតាមដានត្រួតពិនិត្យ និងវាយតម្លៃ ក៏ជួយឱ្យស្ថាប័ន អនុវត្តកិច្ចការនានាប្រកបទៅដោយ ប្រសិទ្ធភាព ប្រសិទ្ធផល និងភាពសន្សំសំចៃ។ ការតាមដានត្រួតពិនិត្យ និងការវាយតម្លៃ គឺជាដំណើរការនៃការប្រមូលព័ត៌មានជាបន្តបន្ទាប់ និងដើម្បីធ្វើការវាយតម្លៃក្នុងគោលបំណង កំណត់ថាតើវឌ្ឍនភាពរបស់កិច្ចការងារនោះបាននឹងកំពុងឆ្ពោះទៅរកគោលដៅ និងគោលបំណងដែលបានកំណត់ទុកជាមុន ព្រមទាំងបញ្ជាក់អំពីផលប៉ះពាល់នានាដែលបង្កឡើងដោយការអនុវត្តសកម្មភាពការងារ។ ការតាមដានត្រួតពិនិត្យ និងការវាយតម្លៃ នឹងជួយដល់ស្ថាប័នក្នុងការទាញយក ពីសកម្មភាពដែលបានអនុវត្ត ព័ត៌មាននានាដែលពាក់ព័ន្ធ និងលទ្ធផលដែលទទួលបាន ដើម្បីប្រើប្រាស់ជាមូលដ្ឋានសម្រាប់ការកែតម្រូវ ការតម្រង់ទិសឡើងវិញ និងការធ្វើផែនការនៅពេលអនាគត។ ប្រសិនបើស្ថាប័នមួយ មិនមានការតាមដានត្រួតពិនិត្យ និងការវាយតម្លៃទេ នោះស្ថាប័ននឹងមិនអាចវិនិច្ឆ័យបានទេថាការងារដែលកំពុងអនុវត្តនោះមានដំណើរការត្រឹមត្រូវស្របតាមទិសដៅដែលស្ថាប័នបានកំណត់ និងមិនអាចកំណត់បានថាស្ថាប័ននោះមានភាពរីកចម្រើន ជាពិសេសមិនអាចកំណត់បានថាអ្វីដែលត្រូវកែលម្អសម្រាប់សកម្មភាពការងារនៅពេលអនាគត។

### ៧.១. យន្តការនៃការតាមដានត្រួតពិនិត្យ និងការវាយតម្លៃ

យន្តការតាមដានត្រួតពិនិត្យ និងវាយតម្លៃ គឺជាឧបករណ៍វាស់វែងនូវវឌ្ឍនភាពការងារ ឆ្ពោះទៅរកការសម្រេចគោលបំណង និងគោលដៅរបស់ស្ថាប័នដែលបានកំណត់ និងប្រមូលផ្តុំសូចនាករប្រចាំខែ សូចនាករប្រចាំត្រីមាស សូចនាករប្រចាំឆ្នាំ និងលទ្ធផលប្រចាំឆ្នាំ។ យន្តការនេះ តម្រូវឱ្យស្ថាប័ននាកំណត់គោលដៅសម្រាប់សូចនាករនីមួយៗ ស្របតាមបេសកកម្ម ចក្ខុវិស័យ និងផែនការយុទ្ធសាស្ត្ររបស់ស្ថាប័ន ដើម្បីធានានូវប្រសិទ្ធភាព ភាពអាចវាស់វែង បានក្នុងការអនុវត្ត និងជាមូលដ្ឋានសម្រាប់ថ្នាក់ដឹកនាំ ធ្វើការវាយតម្លៃលើវឌ្ឍនភាពការងារទាក់ទងនឹងគោលដៅ ដែលបានកំណត់ក្នុងផែនការ។ នៅក្នុងការរៀបចំផែនការនីមួយៗ តែងតែមានកំណត់នូវយន្តការតាមដានត្រួតពិនិត្យ និងវាយតម្លៃ ដែលជាក្របខណ្ឌបទប្បញ្ញត្តិអនុញ្ញាតឱ្យថ្នាក់ដឹកនាំតាមដានត្រួតពិនិត្យ និងវាយតម្លៃទៅលើការអនុវត្តការងារ។

ថ្នាក់ដឹកនាំពីកម្រិតនាយកដ្ឋាន ដល់កម្រិតស្ថាប័ន មានតួនាទីភារកិច្ចតាមដានត្រួតពិនិត្យ និងវាយតម្លៃ ទៅលើការអនុវត្តការងាររបស់មន្ត្រី។ ថ្នាក់ដឹកនាំ ត្រូវរៀបចំនូវក្របខណ្ឌបទប្បញ្ញត្តិពាក់ព័ន្ធ ក្នុងការតាមដាន ត្រួតពិនិត្យ និងវាយតម្លៃ ដើម្បីធានាបាននូវប្រសិទ្ធភាព និងស័ក្តិសិទ្ធភាពក្នុងការអនុវត្តការងារ។

**៧.១.១. ការតាមដានត្រួតពិនិត្យ**

ការតាមដានត្រួតពិនិត្យការងារ សំដៅទៅលើដំណើរការនៃការប្រមូល ការវិភាគ និងការប្រើប្រាស់ ព័ត៌មានជាទៀងទាត់ដើម្បីធ្វើការសម្រេចចិត្តទាន់ពេលវេលា និងសមស្រប ធានាគណនេយ្យភាព និងផ្តល់ជា គ្រឹះសម្រាប់ដំណើរការការងារ។ គោលបំណងក្នុងការត្រួតពិនិត្យ គឺដើម្បីវាស់វែងការរីកចម្រើន និងការផ្លាស់ ប្តូរនៅក្នុងស្ថានភាព ឬសកម្មភាពដើម្បីពិនិត្យមើលថា តើការអនុវត្តការងារកំពុងធ្វើទៅតាមផែនការដែល បានកំណត់ឬអត់ ដើម្បីមើលទិសដៅ និងសម្រេចចិត្តសម្រាប់ការធ្វើឱ្យស្ថាប័នប្រសើរឡើង។

ការតាមដានត្រួតពិនិត្យគឺជាដំណាក់កាលនៃយន្តការនីតិវិធីតាមដានត្រួតពិនិត្យ និងវាយតម្លៃមួយដ៏ សំខាន់។ ការត្រួតពិនិត្យ ជាការតាមដានពិនិត្យជាបន្តបន្ទាប់លើសកម្មភាព និងដំណើរការប្រតិបត្តិនៃផែនការ ដើម្បីស្វែងយល់ថាតើការប្រតិបត្តិជាក់ស្តែងអនុវត្តស្របតាមផែនការដែលបានគ្រោងដែរឬទេ? ទន្ទឹមនឹង នេះដែរ អាចធ្វើការផ្ទៀងផ្ទាត់ការរីកចម្រើននៃផែនការ ហើយធ្វើការកែសម្រួលការប្រតិបត្តិក្នុងករណីចាំបាច់។ ការតាមដានត្រួតពិនិត្យជាផ្នែកមួយនៃដំណើរការគ្រប់គ្រង ដើម្បីធានាឱ្យប្រតិបត្តិការទទួលបានលទ្ធផលតាម ផែនការដែលបានកំណត់។

ការតាមដានត្រួតពិនិត្យត្រូវធ្វើឡើងជាបន្តបន្ទាប់ គ្រប់ជំហានទាំងអស់នៃដំណើរការអនុវត្តសកម្មភាព ប្រតិបត្តិការ។ ភាពញឹកញាប់នៃការតាមដានត្រួតពិនិត្យ គឺអាស្រ័យទៅលើកត្តា ៣ រួមមាន៖ ទំហំនៃសកម្មភាព, ស្ថានភាពនៃសកម្មភាព និងសមត្ថភាពមន្ត្រីទទួលបន្ទុកសកម្មភាពនោះ។ ដូច្នោះថ្នាក់ដឹកនាំ គួរតែធ្វើការ តាមដានត្រួតពិនិត្យឱ្យបានញឹកញាប់ ដើម្បីជួយតម្រង់ទិសដល់ការអនុវត្តសកម្មភាព និងជួយដោះស្រាយ បញ្ហានានាដែលជួបប្រទះ ក្នុងកំឡុងពេលអនុវត្ត។

**ក. ក្របខណ្ឌបទប្បញ្ញត្តិ**

គ្រប់ស្ថាប័នសាធារណៈទាំងអស់សុទ្ធតែបង្កើតឡើងដោយច្បាប់ និងបទប្បញ្ញត្តិ ដែលនៅក្នុងច្បាប់ បទប្បញ្ញត្តិនេះ មានកំណត់អំពីការតាមដានត្រួតពិនិត្យ ទៅលើប្រតិបត្តិការរបស់ស្ថាប័ន។ ស្ថាប័ននីមួយៗ មានកាតព្វកិច្ចតាមដានត្រួតពិនិត្យទៅលើប្រតិបត្តិការរបស់ស្ថាប័ន ដោយឈរលើក្របខណ្ឌបទប្បញ្ញត្តិជា ធរមានក៏ដូចជាផែនការសកម្មភាពដែលបានអនុម័តដោយថ្នាក់ដឹកនាំស្ថាប័ន។

**ខ. យន្តការ និងនីតិវិធីនៃការតាមដានត្រួតពិនិត្យ**

ដើម្បីធានាបាននូវប្រសិទ្ធភាពនៃការតាមដានត្រួតពិនិត្យ ស្ថាប័នត្រូវតែកំណត់នូវយន្តការ និងនីតិវិធី ឱ្យបានច្បាស់លាស់ ដែលស្ថាប័នអាចរៀបចំដាក់ចេញនូវគោលការណ៍ណែនាំ និងសេចក្តីណែនាំ។

ដើម្បីឱ្យការតាមដានត្រួតពិនិត្យដំណើរការ និងទទួលបានលទ្ធផលល្អ អ្នកតាមដានត្រួតពិនិត្យគួរអនុវត្តជាជំហានដូចខាងក្រោម៖

ក. កំណត់គោលបំណងនៃការតាមដានត្រួតពិនិត្យឱ្យបានជាក់លាក់

ខ. កំណត់វិធីសាស្ត្រក្នុងការតាមដានត្រួតពិនិត្យ

គ. ប្រមូលឯកសារ និងរបាយការណ៍ពាក់ព័ន្ធ

ឃ. ស្រង់ព័ត៌មានដែលពុំទាន់ច្បាស់លាស់ តាមរយៈការទទួលយកការបកស្រាយបំភ្លឺពីបុគ្គលដែលពាក់ព័ន្ធ

ង. ប្រៀបធៀបទិន្នន័យដែលទទួលបាន

ច. រៀបចំរបាយការណ៍តាមដានត្រួតពិនិត្យ។

តាមរយៈការដាក់ចេញនូវគោលការណ៍ណែនាំ និងសេចក្តីណែនាំ មន្ត្រីដែលត្រូវអនុវត្តការងារនឹងមាននូវលំហូរការងារជាក់លាក់ ដោយឡែកថ្នាក់ដឹកនាំដែលនឹងដើរតួជាអ្នកតាមដានត្រួតពិនិត្យ នឹងអាចទទួលបានព័ត៌មានគ្រប់គ្រាន់ដែលជាមូលដ្ឋានក្នុងការតាមដានត្រួតពិនិត្យ។

**ឧទាហរណ៍៖** អង្គភាពសវនកម្មផ្ទៃក្នុងនៃ អ.ស.ហ. បានរៀបចំនូវ “សេចក្តីណែនាំស្តីពីការរៀបចំបូកសរុបរបាយការណ៍ប្រចាំខែ” ដែលសេចក្តីណែនាំនេះដើរតួយ៉ាងសំខាន់ក្នុងការតាមដានត្រួតពិនិត្យទៅលើការអនុវត្តការងាររបស់មន្ត្រី។ នៅក្នុងសេចក្តីណែនាំនេះ បានចង្អុលបង្ហាញ៖

១. នាយកដ្ឋាននីមួយៗ ត្រូវតែងតាំងបុគ្គលទទួលបន្ទុករៀបចំរបាយការណ៍លទ្ធផលប្រចាំខែ

២. មន្ត្រីទទួលបន្ទុកត្រូវរៀបចំកំណត់បង្ហាញអំពីរបាយការណ៍លទ្ធផលប្រចាំខែដើម្បីស្នើសុំប្រធាននាយកដ្ឋានរៀបចំកិច្ចប្រជុំលើរបាយការណ៍លទ្ធផលប្រចាំខែ

៣. បន្ទាប់ពីបានរៀបចំកិច្ចប្រជុំកម្រិតនាយកដ្ឋានហើយប្រធាននាយកដ្ឋានត្រូវរៀបចំស្នើសុំអនុប្រធានអង្គភាពទទួលបន្ទុកដើម្បីដឹកនាំកិច្ចប្រជុំបូកសរុបលទ្ធផលការងារប្រចាំខែ

៤. បន្ទាប់ពីបានរៀបចំកិច្ចប្រជុំកម្រិតអនុប្រធានអង្គភាពហើយមន្ត្រីទទួលបន្ទុកត្រូវរៀបចំរបាយការណ៍លទ្ធផលកិច្ចប្រជុំ។

**៧.១.២. ការវាយតម្លៃ**

ការវាយតម្លៃ គឺជាប្រព័ន្ធនៃការប្រមូល និងវិភាគទិន្នន័យ ដើម្បីវាយតម្លៃពីភាពខ្លាំង និងភាពខ្សោយនៃការអនុវត្តផែនការ ឬស្ថាប័ន រួចធ្វើការកែលម្អឱ្យមានប្រសិទ្ធភាព។ ជាទូទៅការវាយតម្លៃ ត្រូវបានធ្វើឡើងនៅពេលបញ្ចប់ការអនុវត្តសកម្មភាពដោយថ្នាក់ដឹកនាំ ហើយការវាយតម្លៃនេះផងដែរក៏អាចធ្វើឡើងនៅពាក់កណ្តាលការអនុវត្តសកម្មភាពផងដែរ។

**ក. ក្របខណ្ឌបទប្បញ្ញត្តិ**

ការវាយតម្លៃអាចធ្វើទៅបានលុះត្រាតែស្ថាប័នមាននូវក្របខណ្ឌបទប្បញ្ញត្តិរួមដែលជាគោលសម្រាប់ ឱ្យមន្ត្រីអនុវត្តតាម និងជាមូលដ្ឋានសម្រាប់ឱ្យថ្នាក់ដឹកនាំ និងគណៈកម្មការវាយតម្លៃប្រើប្រាស់ក្នុងការវាយ តម្លៃលើការអនុវត្តសកម្មភាពការងារជាក់លាក់ណាមួយ។ ឧទាហរណ៍ មុននឹងស្ថាប័នរៀបចំធ្វើការវាយតម្លៃ សមិទ្ធកម្មមន្ត្រី ដើម្បីបើកផ្តល់ប្រាក់ឧបត្ថម្ភជីវភាពជូនមន្ត្រី ស្ថាប័នបានប្រើប្រាស់នូវក្របខណ្ឌបទប្បញ្ញត្តិជា ធរមានដូចជាប្រកាសស្តីពីការកំណត់ប្រាក់ឧបត្ថម្ភជីវភាពសម្រាប់ថ្នាក់ដឹកនាំ មន្ត្រី និងបុគ្គលិករបស់ស្ថាប័នជា ដើម។

**ខ. យន្តការ និងនីតិវិធីនៃការតាមដានត្រួតពិនិត្យ**

បន្ថែមលើក្របខណ្ឌបទប្បញ្ញត្តិ ដើម្បីឱ្យការវាយតម្លៃកាន់តែមានប្រសិទ្ធភាព និងត្រឹមត្រូវទៀតនោះ ស្ថាប័នត្រូវតែរៀបចំចេញជាគោលការណ៍ យន្តការ និងនីតិវិធីក្នុងការវាយតម្លៃ និងកំណត់អំពីមុខងារនិង ភារកិច្ចរបស់គណៈកម្មការវាយតម្លៃឱ្យបានច្បាស់លាស់។

ដើម្បីឱ្យការវាយតម្លៃទទួលបានជោគជ័យល្អ និងមានតម្លាភាព មានជំហានសំខាន់ៗមួយចំនួនដែល ស្ថាប័នគួរធ្វើក្នុងនោះរួមមាន ការបង្កើតគោលបំណងនៃការវាយតម្លៃ ការបង្កើតក្រុមវាយតម្លៃ ការជ្រើសរើស វិធីសាស្ត្រវាយតម្លៃ ការបង្កើតផែនការវាយតម្លៃ ការប្រមូលព័ត៌មាន និងការធ្វើរបាយការណ៍លទ្ធផលនៃការ វាយតម្លៃ ដូចខាងក្រោម៖

**ជំហានទី១៖ ការបង្កើតគោលបំណងនៃការវាយតម្លៃ**

គោលបំណងនៃការវាយតម្លៃត្រូវបានបែងចែកជា ២ រួមមាន៖

- ការវាយតម្លៃទៅលើការអនុវត្ត សំដៅដល់ការវាយតម្លៃលើការអនុវត្តរបស់មន្ត្រីទទួលបន្ទុក លើសកម្មភាពជាក់លាក់ដើម្បីឈានទៅរកគោលដៅដែលបានកំណត់ឬទេ។
- ការវាយតម្លៃទៅលើសកម្មភាពមួយមិនទាន់បានសម្រេចតាមផែនការ តើមានផលប៉ះពាល់ អ្វីដល់ស្ថាប័ន ឬសាធារណជនដែរឬទេ។

**ជំហានទី២៖ ការបង្កើតក្រុមការងារវាយតម្លៃ**

ការបង្កើតក្រុមការងារវាយតម្លៃ មានសារៈសំខាន់ណាស់ដើម្បីវាយតម្លៃតើផែនការរបស់ស្ថាប័នត្រូវ បានអនុវត្តស្របតាមការកំណត់ដែរឬអត់។ បុគ្គលដែលគួរតែចូលរួមក្នុងក្រុមការងារវាយតម្លៃ គួរតែជាថ្នាក់ ដឹកនាំតាមឋានានុក្រមនៅក្នុងស្ថាប័ន និងមានតួនាទីតាមដានត្រួតពិនិត្យទៅលើសកម្មភាពដែលបានកំណត់ នៅក្នុងផែនការរបស់ស្ថាប័ន។

**ជំហានទី៣៖ ការជ្រើសរើសវិធីសាស្ត្រវាយតម្លៃ**

វិធីសាស្ត្រនៅក្នុងការវាយតម្លៃមានច្រើនប្រភេទ និងត្រូវបានប្រើប្រាស់ទៅតាមគោលបំណងនៃការ វាយតម្លៃ។ វិធីសាស្ត្រមួយចំនួនត្រូវបានប្រើប្រាស់សម្រាប់វាយតម្លៃទៅលើផលប៉ះពាល់នៃសកម្មភាពដែល

មិនទាន់បានសម្រេចតាមផែនការទៅលើស្ថាប័ន ឬសាធារណជន និងវិធីសាស្ត្រខ្លះទៀតវាយតម្លៃទៅលើ រចនាសម្ព័ន្ធនៃស្ថាប័នក្នុងការអនុវត្តសកម្មភាពដែលបានកំណត់។

**ជំហានទី៤៖ ការបង្កើតផែនការវាយតម្លៃ**

ការបង្កើតផែនការវាយតម្លៃ មានសារៈសំខាន់ណាស់សម្រាប់ការវាយតម្លៃ ដែលជួយឱ្យស្ថាប័ន៖

- ជ្រើសរើស និងផ្តល់អាទិភាពលើគោលបំណងនៃការវាយតម្លៃ
- បង្ហាញពីប្រភេទនៃវិធីសាស្ត្រជាក់លាក់ក្នុងការវាយតម្លៃ
- សម្រេចថាតើស្ថាប័ននឹងវាយតម្លៃលម្អិតទៅលើអ្វីខ្លះ
- បែងចែកតួនាទីភារកិច្ចរបស់បុគ្គលទទួលបន្ទុកក្នុងការវាយតម្លៃ
- កំណត់រយៈពេលជាក់លាក់ក្នុងការវាយតម្លៃ។

**ជំហានទី៥៖ ការប្រមូលទិន្នន័យ**

បន្ទាប់ពីក្រុមការងារវាយតម្លៃបានរៀបចំនូវផែនការវាយតម្លៃ ក្រុមការងារវាយតម្លៃត្រូវប្រមូលទិន្នន័យ ពាក់ព័ន្ធនឹងគោលបំណងនៃការវាយតម្លៃ។ ទិន្នន័យទាំងនោះរួមមាន៖

- ផែនការសកម្មភាពដែលទទួលបានការអនុម័តឱ្យប្រើប្រាស់
- របាយការណ៍កិច្ចប្រជុំវឌ្ឍនភាពប្រចាំខែ ត្រីមាស ឆមាស ៩ខែ និងប្រចាំឆ្នាំ
- របាយការណ៍វាយតម្លៃនាពេលកន្លងមក
- ឯកសារផ្សេងៗដែលទាក់ទងទៅនឹងគោលបំណងនៃការវាយតម្លៃ។

**ជំហានទី៦៖ ការធ្វើរបាយការណ៍លទ្ធផលវាយតម្លៃ**

បន្ទាប់ពីបានបញ្ចប់នូវការប្រមូលទិន្នន័យតាមរយៈវិធីសាស្ត្រផ្សេងៗ ក្រុមការងារវាយតម្លៃត្រូវរៀបចំ របាយការណ៍វាយតម្លៃដើម្បីធ្វើការវាយការណ៍ជូនថ្នាក់ដឹកនាំ និងចាត់វិធានការកែលម្អទាន់ពេលវេលា។ ម្យ៉ាង វិញទៀត របាយការណ៍លទ្ធផលវាយតម្លៃនេះ នឹងត្រូវប្រើប្រាស់ជាមូលដ្ឋានក្នុងការប្រៀបធៀប សម្រាប់ពេល ក្រោយៗទៀត។

**៧.២. ការកែលម្អ**

ក្នុងការអនុវត្តការងារប្រចាំថ្ងៃ តែងតែមាននូវបញ្ហាប្រឈមមួយចំនួនដែលបង្កឱ្យសម្រេចមិនបាននូវ លទ្ធផលដែលរំពឹងទុក។ ដូច្នេះដើម្បីធានាថា ប្រតិបត្តិការរបស់ស្ថាប័ននៅតែដំណើរការយ៉ាងរលូន លុះត្រាតែ ស្ថាប័ននោះមានការកែលម្អទៅលើប្រតិបត្តិការរបស់ខ្លួនឱ្យស្របទៅតាមស្ថានភាពបច្ចុប្បន្ន។ ការកែលម្អគឺជា ការធ្វើឱ្យអ្វីៗកាន់តែប្រសើរឡើង ដោយប្រើប្រាស់មូលដ្ឋាន បទពិសោធន៍ដែលធ្លាប់បានអនុវត្ត ដើម្បីជាមេរៀន ក្នុងការកែលម្អ។ ក្នុងករណីដែលថ្នាក់ដឹកនាំស្ថាប័នសង្កេតឃើញថា ការអនុវត្តបានជួបប្រទះនូវបញ្ហាប្រឈម នានាដែលនាំឱ្យលទ្ធផលដែលទទួលបានមិនស្របតាមអ្វីដែលស្ថាប័នចង់បាន នោះថ្នាក់ដឹកនាំស្ថាប័នត្រូវតែ

ចាត់វិធានការកែលម្អជាចាំបាច់។ ការកែតម្រូវគឺត្រូវធ្វើឡើងមិនត្រឹមតែធ្វើឱ្យល្អប្រសើរនោះទេ ព្រមទាំងទប់ស្កាត់បញ្ហាដែលកើតឡើងសារជាថ្មីម្តងទៀត។

**៧.៣. សមាសធាតុសំខាន់ៗសម្រាប់យន្តការតាមដានត្រួតពិនិត្យ និងការវាយតម្លៃ**

សមាសធាតុសំខាន់ៗសម្រាប់យន្តការតាមដានត្រួតពិនិត្យ និងការវាយតម្លៃមានដូចខាងក្រោម៖

- របាយការណ៍ច្បាស់លាស់ពាក់ព័ន្ធនឹងការគ្រប់គ្រងប្រតិបត្តិការ
- យន្តការនៃការប្រមូលទិន្នន័យដែលជួយក្នុងការពិនិត្យវឌ្ឍនភាព រួមទាំងជាមូលដ្ឋាន និងមធ្យោបាយ ដើម្បីប្រៀបធៀបវឌ្ឍនភាព និងសមិទ្ធផលទៅនឹងគោលដៅដែលបានក្រោងទុក
- មូលដ្ឋានគ្រឹះនៃការប្រមូលទិន្នន័យដោយមានក្របខណ្ឌនៃការវាយតម្លៃ
- យន្តការច្បាស់លាស់សម្រាប់ការវាយការណ៍ និងការប្រើប្រាស់នូវលទ្ធផលដែលបានពីការតាមដានត្រួតពិនិត្យ និងការវាយតម្លៃក្នុងការធ្វើការសម្រេចចិត្ត
- ការរៀបចំផែនការប្រកបដោយចីរភាពដោយពឹងផ្អែកទៅលើទិន្នន័យ ការគ្រប់គ្រង ការវិភាគ និងការវាយការណ៍ជាក់លាក់។

**៧.៤. សារៈសំខាន់នៃការតាមដានត្រួតពិនិត្យ និងការវាយតម្លៃ**

ការតាមដានត្រួតពិនិត្យ និងការវាយតម្លៃ នឹងជួយឱ្យស្ថាប័ននោះ៖

- ស្វែងយល់ពីការរីកចម្រើននានា ដែលឆ្ពោះទៅសម្រេចបានគោលបំណង
- តាមដានពីការប្រតិបត្តិជាក់ស្តែង ដោយប្រៀបធៀបនឹងផែនការដែលបានដាក់ចេញ
- ធានាបាននូវការប្រើប្រាស់ធនធានប្រកបដោយប្រសិទ្ធភាព និងប្រសិទ្ធផលខ្ពស់
- បម្រើសេវាកម្មដល់សាធារណជនប្រកបដោយគុណភាព
- កំណត់បញ្ហាដែលអាច ឬកំពុងរាំងស្ទះប្រតិបត្តិការ ឬឧបសគ្គនានាដែលពាក់ព័ន្ធដំណើរការការងារ
- ដោះស្រាយបញ្ហាប្រឈមក្នុងដំណើរការអនុវត្តផែនការសកម្មភាពបានទាន់ពេលវេលាក្នុងករណីចាំបាច់អាចកែលម្អផែនការ ឬដំណើរការប្រតិបត្តិការនានាដើម្បីទទួលបានសមិទ្ធផលសមស្របនាពេលអនាគត
- ធ្វើជាជំនួយស្មារតីដល់ថ្នាក់ដឹកនាំស្ថាប័នក្នុងការសម្រេចចិត្តសម្រាប់រៀបចំផែនការបន្ទាប់ប្រកបដោយប្រសិទ្ធភាព
- តម្រង់ទិសដៅការងារ។



**៧.៥. ភាពខុសគ្នាជាមូលដ្ឋានរវាងការតាមដានត្រួតពិនិត្យ និងការវាយតម្លៃលើផែនការ**

ជាទូទៅការតាមដានត្រួតពិនិត្យ និងការវាយតម្លៃមានទំនាក់ទំនងគ្នាយ៉ាងជិតស្និទ្ធ និងមានតួនាទីប្រហាក់ប្រហែលគ្នាក្នុងការគ្រប់គ្រងផែនការ ហើយការតាមដានត្រួតពិនិត្យដែលមានភាពទៀងទាត់ ត្រឹមត្រូវ និងច្បាស់លាស់ អាចធានាដល់ភាពជោគជ័យនៃផែនការ។

<b>ភាពខុសគ្នារវាងការតាមដានត្រួតពិនិត្យ និងការវាយតម្លៃ</b>	
<b>ការតាមដានត្រួតពិនិត្យ</b>	<b>ការវាយតម្លៃ</b>
<ul style="list-style-type: none"> <li>- ផ្ទៀងផ្ទាត់ដំណើរការប្រតិបត្តិជាក់ស្តែងដែលគ្រោង និងបន្តផ្ទៀងផ្ទាត់</li> <li>- មានលក្ខណៈសាមញ្ញជាង</li> <li>- ធ្វើដោយផ្ទៃក្នុងស្ថាប័ន</li> <li>- ជួយតម្រង់ទិសផែនការ និងកែលម្អប្រតិបត្តិការ ដើម្បីនាំឆ្ពោះទៅសម្រេចគោលដៅ និងគោលបំណងស្ថាប័ន។</li> </ul>	<ul style="list-style-type: none"> <li>- ត្រួតពិនិត្យថាតើគោលដៅ និងគោលបំណងស្ថាប័នត្រូវសម្រេចបាន ឬធ្វើការប្រៀបធៀបការប្រែប្រួលស្ថានភាពស្ថាប័នមុន និងក្រោយអនុវត្តផែនការ</li> <li>- រៀបចំប្រព័ន្ធបែបបទ និងបច្ចេកទេសច្បាស់លាស់</li> <li>- ធ្វើដោយផ្ទៃក្រៅ ឬផ្ទៃក្នុងស្ថាប័ន</li> <li>- អាចធ្វើពាក់កណ្តាលអាណត្តិនៃផែនការ ឬពេលផែនការត្រូវបានបញ្ចប់ ឬមួយផែនការត្រូវបន្តទៀត បើបន្តត្រូវកែលម្អអ្វីខ្លះ។</li> </ul>

### សេចក្តីសន្និដ្ឋាន

យោងតាមការបង្ហាញនូវជំពូកនីមួយៗ នៃឧត្តមានុវត្តន៍នៃការគ្រប់គ្រងប្រតិបត្តិការនេះ អាចជួយឱ្យអង្គភាពក្រោមឱវាទនៃអាជ្ញាធរសេវាហិរញ្ញវត្ថុមិនមែនធនាគារ ទទួលបាននូវធាតុចូលពាក់ព័ន្ធនឹងយន្តការ និងនីតិវិធីនៃការគ្រប់គ្រងប្រតិបត្តិការ។ ការអនុវត្តការងារតាមយន្តការ និងនីតិវិធីដែលមានកំណត់ក្នុងឧត្តមានុវត្តន៍នៃការគ្រប់គ្រងប្រតិបត្តិការនេះ អាចជួយឱ្យស្ថាប័នក្នុងការបញ្ចៀសបាននូវហានិភ័យដែលកើតឡើង ដោយគ្រប់គ្រងបានទាំងសកម្មភាព កំហុស ឬភាពរអាក់រអួលដែលកើតចេញពីការមិនបានស្គាល់ពីការរៀបចំផែនការនៃការគ្រប់គ្រងប្រតិបត្តិការ ការរៀបចំនិងការចាត់ចែងការគ្រប់គ្រងប្រតិបត្តិការ មូលដ្ឋាននៃការគ្រប់គ្រងប្រតិបត្តិការ មូលដ្ឋានគ្រឹះប្រសិទ្ធភាព និងការតាមដានត្រួតពិនិត្យនិងការវាយតម្លៃប្រតិបត្តិការ។ នៅពេលដែលមន្ត្រីទទួលបន្ទុកអនុវត្តការងារបានយល់ច្បាស់អំពីដំណើរការនៃការគ្រប់គ្រងប្រតិបត្តិការអាចជួយឱ្យស្ថាប័នអនុវត្តការងារស្របតាមផែនការដែលបានកំណត់ និងធានាបាននូវរាល់ប្រតិបត្តិការរបស់ស្ថាប័នទាំងមូលសម្រេចបានជោគជ័យប្រកបដោយប្រសិទ្ធភាព ប្រសិទ្ធផល និងភាពសន្សំសំចៃ។

## ឯកសារយោង

### សៀវភៅ

- សៀវភៅស្តីពី Monitoring and Evaluation Framework រៀបចំដោយ The United Nations Office for Disaster Risk Reduction (UNISDR)
- ទស្សនទាន ការតាមដានត្រួតពិនិត្យ និងការវាយតម្លៃ រៀបចំដោយក្រសួងមុខងារសាធារណៈ
- សៀវភៅស្តីពី Operations Management Framework
- សៀវភៅស្តីពី Operations Management & Strategic Management ពាក់ព័ន្ធដោយ The Institute of Cost Accountants of India (ICAI)
- សៀវភៅស្តីពី Strategic Operations Management ពាក់ព័ន្ធដោយ Steve Brown, Richard Lamming, Jonh Bessant និង Peter Jones
- សៀវភៅស្តីពីការត្រួតពិនិត្យ និងវាយតម្លៃ រៀបចំឡើងដោយក្រុមគាំទ្របច្ចេកទេសកម្មវិធីអភិវឌ្ឍន៍អង្គការតំណាង
- សៀវភៅស្តីពីការធ្វើផែនការគម្រោង រៀបចំឡើងដោយក្រុមគាំទ្របច្ចេកទេសកម្មវិធីអភិវឌ្ឍន៍អង្គការតំណាង
- សេចក្តីណែនាំនៃការអនុវត្តទៅលើការត្រួតពិនិត្យ និងការវាយតម្លៃ រៀបចំឡើងដោយគណៈកម្មាធិការសហប្រតិបត្តិការដើម្បីកម្ពុជា (CCC)

### ឯកសារស្រាវជ្រាវ

- Mbecke, Z. M. P. (2014). Operations and quality management for public service delivery improvement. *Journal of Governance and Regulation/Volume, 3(4)*.
- Karlsson, C. (2010). Researching operations management. In *Researching operations management* (pp. 20-55). Routledge.
- Radnor, Z. J., & Barnes, D. (2007). Historical analysis of performance measurement and management in operations management. *International Journal of Productivity and Performance Management, 56(5/6), 384-396*.

### គេហទំព័រ

- គេហទំព័រវិទ្យាស្ថានមនុស្សសាស្ត្រនិងវិទ្យាសាស្ត្រសង្គម អត្ថបទស្តីពីការគ្រប់គ្រងសាធារណៈ (<https://ihss.rac.gov.kh/2020/04/18/ការគ្រប់គ្រងសាធារណៈ/>)
- គេហទំព័រភ្នំពេញប៉ុស្តិ៍ (<https://www.postkhmer.com/business/2022-08-12-1025-239697.html>)